

# امام شیبانیؓ کا استنباط احکام کے لیے حدیث سے استدلال کتاب الاصل کی روشنی میں ایک تنقیدی مطالعہ

حافظ بشر حسین ☆

## Abstract

The formulation of laws and derivation of detailed practical injunctions (*ahkam*) for various aspects of individual and collective spheres of life by the Hanafi *Fuqaha'* involved active application of logic (*mantiq*), juristic opinion (*ra'y*), analogical reasoning (*qiyas*) and juristic preference (*istihsan*). This caused some scholars to misunderstand the Hanafi doctrine about the *Sunnah* of the Prophet (peace be on him). Hanafi jurists even were blamed of rejecting every prophetic tradition (*Hadith*) which goes against their juristic opinion. This paper studies *Kitab al-Asl* of Imam Muhammad b. Hasan al-Shaybani, one of the two most important disciples of Imam Abu Hanifah in order to determine status the of *Sunnah* in the Hanafi legal system. The paper concludes that the Hanafi School recognizes importance of the *Sunnah* as a primary source of Islamic law and the said accusation is unjust. The paper further shows that Hanafi jurists actually employed the *Sunnah* of the Prophet (peace be on him) as a primary source in their legal discourse and Hanafi School like other Islamic schools of legal thought (*fiqh* *madhahib*) is firmly grounded in the Qur'an and Sunnah.

## امام محمد بن حسن شیبانیؓ

امام محمد بن حسن شیبانیؓ دوسری صدی ہجری کی تیسری دہائی کے آغاز میں پیدا ہوئے۔ آپ کی تاریخ ولادت کے سال کی حصی تعيین کے بارے میں اختلاف ہے۔ بعض اہل علم کے بقول آپ ۱۴۱ھ

میں، بعض کے بقول ۱۳۲ھ میں، بعض کے بقول ۱۳۳ھ اور بعض کے بقول ۱۳۵ھ میں پیدا ہوئے۔ (۱)

مذکورہ اختلاف کے پیش نظر معروف مستشرق برولمان نے یہ رائے اختیار کی ہے کہ امام محمد ۱۳۱ھ اور ۱۳۵ھ کے درمیان پیدا ہوئے ہیں۔ (۲)

زرکل امام محمدؐ کے بارے میں لکھتے ہیں کہ ”آپؐ فقہ اور اصول میں امام ہیں۔ آپؐ ہی نے امام ابوحنینؐ کا علم پھیلا لایا ہے۔..... آپؐ واسطہ میں پیدا ہوئے، کوفہ میں پروان چڑھے اور امام ابوحنینؐ سے علم حاصل کیا۔ امام صاحب کا مذهب آپؐ پر غالب آگیا، اور یہی آپؐ کی پہچان بن گئی۔ خلیفہ ہارون الرشید نے آپؐ کو رقة کا قاضی مقرر کیا، پھر اس عہدے سے مزروع کر دیا اور جب ہارون الرشید خراسان کی طرف نکلا تو آپؐ کو اپنی مصاجبت میں رکھا اور (اسی سفر میں) رے کے مقام پر امام محمدؐ کی وفات ہوئی۔“ (۳)

امام محمد شیبانیؐ ”دوسری صدی ہجری کی اہم ترین فقہی شخصیت ہیں۔ آپؐ کو ایک طرف امام ابوحنینؐ اور قاضی ابو یوسفؐ کے واسطہ سے عراقی فقہ حاصل کرنے اور فقہائے عراق کی فقہی روایت کا ایں و جانشین بننے کا شرف نصیب ہوا، دوسری طرف امام مالکؐ کی شاگردی اختیار کر کے ججازی فقہ سیکھنے کا موقع ملا اور تیسرا طرف امام اوزاعیؐ سے استفادہ کر کے شامی فقہ تک رسائی کا ذریعہ ملا اور یہ بھی آپؐ کے لیے سعادت کی بات ہے کہ امام شافعیؐ، جو امام احمدؐ کے استاد ہیں، جیسے عظیم الشان فقہہ کا استاد ہونے کا شرف بھی آپؐ کو حاصل ہے۔ (۴)

### امام محمدؐ کی تصنیفات

آپؐ چونکہ فقہی طور پر عراقی مکتب فکر سے وابستہ اور انہی کے منجع کی پیروی کرتے تھے، اس لیے آپؐ نے فقہ خنی کی نمائندگی کرتے ہوئے اس فقہ کو تحریری طور پر مرتب کرنے کی نمایاں کوششیں کیں۔ فقہ خنی کی اساس آپؐ ہی کی تحریر کردہ وہ مختلف کتابیں ہیں، جن پر فقہائے خنفیہ نے ہر دور میں اعتماد کیا ہے۔ ان کتابوں کی حصی تعداد کے بارے میں اختلاف کے باوجود یہ حقیقت ہے کہ آپؐ نے بکثرت کتابیں لکھی ہیں، لیکن آپؐ کی جو کتابیں ہم تک پہنچ پائی ہیں، وہ بہت تھوڑی ہیں۔ اہل علم بالعموم آپؐ کی جن دستیاب تصنیفات کا ذکر کرتے ہیں، وہ یہ ہیں:

۱۔ الأصل ۲۔ الجامع الكبير ۳۔ الجامع الصغير ۴۔ السیر الكبير ۵۔ السیر الصغير

۶۔ الزيادات

امام محمدؐ کی ان مذکورہ بالا کتابوں کو 'کتب اصول' یا 'کتب ظاہر الروایۃ' کہا جاتا ہے۔ ظاہر الروایۃ اس لیے کہ یہ کتب امام محمدؐ سے ثقہ راویوں نے روایت کی ہیں اور ان کی اسناد یا تو متواتر کے درج میں ہیں یا مشہور کے درجہ میں۔ (۵)

امام محمدؐ کی ایک تصنیف 'زیادة الزیادات' بھی ہے۔ اہل علم اسے 'الزیادات' کا تمنہ شمار کرتے ہیں اور اس کے بارے میں یہ رائے دیتے ہیں کہ یہ بعض ان مسائل کا استدراک ہے جو 'الزیادات' میں بیان ہونے سے رہ گئے تھے۔ (۶)

مذکورہ بالا کتب کے علاوہ آپؐ کی کچھ اور تصنیفات بھی ہیں جنہیں 'کتب اصول' یا 'کتب ظاہر الروایۃ' میں شمار نہیں کیا جاتا، اس لیے کہ ان کے راویوں اور اسناد کا وہ درجہ نہیں جو 'کتب ظاہر الروایۃ' کا ہے۔ ان میں سے بعض تو وہ ہیں جو ناپید ہو چکی ہیں مثلاً: النادر، الرقیات، الجرجانیات، الحاروینیات۔ اور بعض وہ ہیں جو موجود ہیں اور ان میں بھی زیادہ تر وہ کتب ہیں جو صحت نسبت کے لحاظ سے 'کتب ظاہر الروایۃ' کے قریب قریب ہیں اور وہ یہ ہیں:

۱۔ کتاب الآثار ۲۔ اختلاف ابی حذیفة و ابن ابی سلیل ۳۔ کتاب الامالی

۴۔ کتاب الجھر الجھج علی اهل المدینۃ

۵۔ کتاب الرد علی اهل المدینۃ۔ (اس کتاب کے اقتباسات امام شافعیؓ نے اپنی کتاب 'الام' میں نقل کیے ہیں اور ان پر نقد کرتے ہوئے اہل مدینۃ کا دفاع کیا ہے مگر علیحدہ سے یہ کتاب موجود نہیں۔ بعض اہل علم اسے مستقل کتاب شمار کرتے ہیں مگر بعض اہل علم اسے کتاب الجھر الجھج علی اهل المدینۃ ہی کا حصہ شمار کرتے ہیں جو ہندوستانی شائع شدہ نسخہ میں شامل نہیں ہو سکا)

۶۔ الاتساب فی الرزق المستطاب۔ یہ کتاب امام سرسیؓ نے اپنی المسوٹ میں ابن سماع سے روایت کی ہے۔ (۷)

مذکورہ بالا کتب وہ ہیں جن کی امام محمدؐ کی طرف نسبت تصنیف میں کوئی اختلاف نہیں ہے، البتہ اس کے علاوہ امام محمدؐ کی طرف منسوب کچھ اور تصنیفات بھی ہیں مگر ان کے بارے میں یہ اختلاف موجود ہے کہ یہ امام محمدؐ کی مؤلفات ہیں یا نہیں۔ یہ درج ذیل کتب ہیں:

۱۔ کتاب الجھل ۲۔ کتاب العقیدہ ۳۔ کتاب الرضاع۔ (۸)

## امام محمدؐ کے فقہی مصادر / ادله

امام محمدؐ نے جو کتابیں تالیف کی ہیں، ان کی روشنی میں فقہائے عراق کے اسلوب و منیج کو سمجھنے میں بہت مدد ملتی ہے، بالخصوص اس پہلو سے کہ فقہائے عراق کے ہاں فقہی مسائل کے استنباط کے لیے کون سے مصادر و ادله پیش نظر ہوتے تھے اور ان سے وہ کس طرح فقہی استنباط و استدلال کرتے تھے۔

امام محمدؐ نے اپنی کتابوں میں جن مصادر و مآخذ کو فقہی استدلال کے لیے پیش نظر رکھا، وہ درج ذیل ہیں:

- ۱- قرآن مجید    ۲- حدیث و سنت    ۳- آثار صحابہؓ    ۴- اجماع    ۵- قیاس
- ۶- إحسان    ۷- عرف    ۸- استصحاب    ۹- سد الذرائع
- ۱۰- شرائع سابقہ۔ (۹)

آئندہ سطور میں ہم کتابِ اصل کی روشنی میں ان میں سے صرف حدیث و سنت اور آثار صحابہؓ کے حوالے سے بات کریں گے۔ مناسب معلوم ہوتا ہے کہ پہلے کتابِ اصل کا سرسری تعارف کر لیا جائے۔

## کتابِ اصل اور اس کا اسلوب

امام محمدؐ کی یہ تالیف فقه ختنی کی اصلِ الاساس ہے، اسی لیے اسے 'الاصل' کہا جاتا ہے، ورنہ اس کتاب کی جامعیت کی وجہ سے اسے 'المبسوط' بھی کہا جاتا ہے، (۱۰) مگر افسوس کہ اس کتاب کا ایک بڑا حصہ حادث زمانہ کی نظر ہو گیا اور یوں یہ کتاب تکمیل شکل میں ہم تک منتقل نہ ہو سکی۔ اس میں کتاب الطہارۃ سے کتاب المیوع تک جو اجزاء اہل علم کو مل سکے، وہ لجنة الاحیاء المعارف النعمانیة (حیدر آباد دکن) سے مولانا ابوالوفا افغانی صاحب کی تحقیق سے چھپے ہیں اور اوسط درجہ کی پانچ جلدیوں پر محیط ہیں جن کے کل صفات کم و بیش دو ہزار پانچ سو (۲۵۰۰) بنتے ہیں۔

یہ کتاب (یعنی) 'الاصل' امام محمدؐ کی جامع ترین فقہی کتاب ہے جس میں انہوں نے فقه کے ہر موضوع سے متعلقہ سیکڑوں سوالات کے قرآن و سنت اور اجتہاد و قیاس کی روشنی میں جواب دیے ہیں۔ (۱۱) یہ کتاب ایک خاص فقہی اسلوب میں لکھی گئی ہے اور وہ اسلوب یہ ہے کہ امام محمدؐ کے شاگرد ابو سلیمان الجوز جانی "آپ سے فقہی سوالات کرتے ہیں، اور آپ ان کے جواب دیتے ہیں۔

سوال و جواب کا یہ سلسلہ تمام فقہی ابواب پر محیط ہے اور ہر باب کی ذیل میں سائل نے اتنے سوال کیے ہیں جتنے اس دور کے تناظر میں اس کے لیے ممکن تھے اور امام محمدؐ نے اپنی علمی استعداد کے مطابق ان سب کے جواب دیے ہیں۔ (۱۲)

اس کتاب میں معروضی و تقدیری (۱۳) ہر نوع کے بیسیوں سوالات امام محمدؐ کے شاگرد الجوز جانی آپؐ کے سامنے اٹھاتے گئے اور آپ ان کے جواب دیتے گئے اور ظاہر ہے اس طرح یہ فقہی کتاب معرض وجود میں آئی۔ سوال و جواب میں امام محمدؐ کا اسلوب ایک عالم کی طرح جواب دینے کی حد تک مددود ہے یعنی آپ سائل کے جواب میں اختصار اور جامعیت کے ساتھ اور بعض اوقات ہاں یا نہ میں جواب دے دیتے ہیں مگر اپنے استدلال کا مأخذ و مصدر (یعنی نصوص یا اجتہاد وغیرہ) بالعلوم ذکر نہیں کرتے اور نہ ہی سائل اس پر اصرار کرتا ہے، البتہ بعض اوقات آپ اپنے مأخذ کی از خود نشاندہی بھی کر دیتے ہیں اور بعض اوقات خود سائل اپنی وضاحت کے لیے مأخذ کا سوال کر لیتا ہے، بالخصوص جب اسے کوئی شبہ و اعتراض لاحق ہوتا ہے، تو اس کی تشفی و توضیح کے لیے آپ مزید وضاحت کر دیتے ہیں۔ (۱۴)

کتاب کے مطالعہ سے صاف معلوم ہوتا ہے کہ سائل کوئی عای نہیں بلکہ خود بھی صاحب علم ہے، تاہم سائل کا مقصد یہ نظر آتا ہے کہ وہ اپنے استاد امام محمدؐ سے تمام فقہی مسائل پر حنفی نقطہ نظر سے رائے لینا چاہتا ہے تاکہ دلائل کی تفصیلات میں جائے بغیر خلاصہ کلام نکال لیا جائے اور شاید ایسا اس لیے کیا گیا کہ اس طرح فقہ حنفی کے مسائل کو اختصار و جامعیت کے ساتھ عایمیوں کے لیے پیش کرنا مطلوب تھا اور اس مقصد کے لیے امام محمدؐ اور جوز جانی دو نوں پہلے سے متفق دکھائی دیتے ہیں۔ (۱۵)

### کتاب الاصل میں امام محمدؐ کے فقہی مصادر

فقہی استدلال و استنباط کے سلسلہ میں فقہائے اہل سنت، جن مأخذ و مصادر سے بالعلوم کام لیتے ہیں، (یعنی قرآن، سنت، اجماع، قیاس، وغیرہ)، دوسری صدی ہجری میں وہی مأخذ و مصادر کتاب الاصل میں امام محمدؐ کے پیش نظر بھی رہے ہیں مثلاً:

- ۱۔ قرآن مجید فقہی استنباطات کے لیے اولين مصدر کی حیثیت رکھتا ہے، اس لیے قرآن سے استدلال کی مثالیں تو امام محمدؐ کے ہاں ضرور ملتی ہیں مگر احادیث و آثار کی نسبت بہت کم۔ (۱۶)
- ۲۔ مثلاً پہلی جلد جو کم و بیش سوا پانچ صفحات پر مبنی ہے، میں صرف چار جگہ پر قرآن مجید کی آیات سے فقہی مسائل کے سلسلہ میں استدلال کیا گیا ہے (۱۷) اور دوسری جلد جو کم و بیش

سماڑھے پانچ سو صفات پر مشتمل ہے، میں اس سلسلہ کی صرف آٹھ مثالیں دکھائی دیتی ہیں۔ (۱۸) اسی ضخامت کی باقی تین جلدوں کو بھی اسی پر قیاس کیا جا سکتا ہے۔

- ۲۔ حدیث و سنت سے استدلال بکثرت کیا گیا ہے، اس کی تفصیل آگے الگ سے آرہی ہے۔
- ۳۔ آثار صحابہ سے بھی بکثرت استشہاد کیا گیا ہے، اس کی تفصیل بھی آگے آئے گی۔

۴۔ قیاس کی بنیاد پر استدلال کے سلسلہ میں امام محمدؐ اور دیگر فقهاء عراق کے ہاں کافی توسع پایا جاتا ہے، چنانچہ جہاں نصوص نہیں پائی جاتیں، وہاں آپ قیاس کو بروئے کار لاتے ہوئے معرفتی اور تقدیری ہر دو طرح کے مسائل میں استدلال کرتے دکھائی دیتے ہیں، مگر نصوص کے مقابلہ میں قیاس کو اس طرح کی اہمیت نہیں دیتے کہ نصوص کی تردید لازم آئے، بلکہ قیاس درائے کو آپ ہمیشہ دیگر فقهاء کی طرح نصوص کے تابع رکھتے ہیں۔ (۱۹)

۵۔ احسان غالباً فقهاء عراق ہی نے سب سے پہلے متعارف کر دیا، اگرچہ شروع میں دیگر فقهاء کی طرف سے اسے مصدر فقة تسلیم کرنے پر کافی اعتراضات بھی کیے گئے مگر جب انہیں احسان کی حقیقت و اہمیت کا اندازہ ہوا تو انہوں نے نہ صرف یہ کہ اس پر تقدیم چھوڑ دی بلکہ خود بھی اسے مصدر فقة تسلیم کرتے ہوئے فقہی استدلال و استشہاد کے لیے بروئے کار لانے لگے۔ (۲۰)

اسی طرح اس کتاب میں باقی مصادر و مأخذ (مثلاً: اجماع، استصحاب، عرف و عادات، شرائع سابقہ، سد الذرائع، وغيرها) سے استدلال کی مثالیں بھی ملتی ہیں۔ چونکہ ہمارا موضوع امام محمدؐ کے اصولوں میں سے احادیث و آثار تک محدود ہے، اس لیے آئندہ سطور میں ہم کتاب الاصل کی روشنی میں اس چیز کو زیر بحث لا کیں گے کہ امام محمدؐ نے اس کتاب میں احادیث و آثار کو فقہی مسائل کے استنباط کے لیے بحیثیت مصدر استعمال کیا ہے یا نہیں، اگر کیا ہے تو اس سلسلہ میں ان کا اسلوب و منهج کیا رہا ہے۔ اس سلسلہ میں ہم درج ذیل نکات پر بات کریں گے:

۱۔ حدیث، سنت، خبر اور اثر کی اصطلاحات کا استعمال

۲۔ حدیث و سنت بحیثیت مصدر و تشریع

۳۔ احادیث کی بنیاد پر اختلاف رائے

۴۔ مرفوع احادیث اور ان سے استدلال کا اسلوب

۵۔ مرسک احادیث اور ان سے استدلال

۶۔ قیاس اور خبر واحد

۷۔ آثار صحابہ کی جگیت اور ان سے استدلال کا اسلوب

۔۔۔ اقوال تابعین

### ا۔ حدیث، سنت، اثر، خبر کی اصطلاحات کا استعمال

واضح رہے کہ محدثین اور فقہاء کے ہاں 'حدیث'، 'سنت'، 'اثر' اور 'خبر' وغیرہ کی اصطلاحات جن معانی و مفہومیں میں استعمال ہوتی ہیں، امام محمدؐ اور ان کے معاصرین کے ہاں یہ اصطلاحات من و عن انہی مفہومیں میں استعمال نہیں ہوتی تھیں، جیسا کہ آئندہ تفصیلات سے واضح ہو گا۔

### امام محمدؐ کے ہاں لفظ 'اثر' کا استعمال

محدثین کے ہاں 'اثر' ہر اس قول، فعل، تقریر اور صفت کو کہتے ہیں جس کی نسبت حضور ﷺ کی طرف کی جاتی ہو۔ (۲۱)

یہی تعریف 'حدیث' کے لیے بھی محدثین کے ہاں معروف ہے اور یہ بھی کہا جاتا ہے کہ 'اثر' صحابہ اور تابعین کے اقوال کے ساتھ، 'حدیث' رسول اللہ ﷺ کے اقوال کے ساتھ اور 'خبر' تاریخی واقعات کے ساتھ مخصوص ہے۔ (۲۲)

امام محمدؐ کے ہاں حدیث، سنت، اثر اور خبر ان چاروں الفاظ میں سے لفظ اثر کا استعمال سب سے زیادہ ہے۔ آپ اسے ایک جامِ اصطلاح کے طور پر لیتے ہیں جس میں نبی کریم ﷺ کے قول، فعل اور تقریر سے لے کر آثارِ صحابہ تک ہر چیز شامل ہو جاتی ہے۔ یہی وجہ ہے کہ آپ نے اپنی حدیث کی کتاب کو 'آنالاٹاڑ' کے عنوان سے موسوم کیا ہے جس میں مرفوع، موقوف، مقطوع ہر طرح کی روایات شامل ہیں، خواہ وہ قولی ہوں یا فعلی۔

کتابِ اصل میں بھی آپ نے لفظ اثر کو کبھی مرفوع روایات کے لیے استعمال کیا ہے، کبھی موقوف روایات کے لیے اور کبھی مقطوع روایات کے لیے، مثلاً:

ا۔ اثر کو مرفوع روایت کے ہم معنی استعمال کرنے کی چند مثالیں ذیل میں ملاحظہ فرمائیں:

(۱) ..... جوز جازنی امام محمدؐ سے سوال کرتے ہیں کہ اگر کوئی آدمی نماز میں قہقہے لگائے بغیر نہ پڑے تو کیا اس سے وضو ثبوت جائے گا؟ آپ فرماتے ہیں، نہیں۔ پھر جوز جازنی پوچھتے ہیں کہ اگر وہ قہقہے لگائے تو پھر؟ آپ فرماتے ہیں کہ ایسی صورت میں اس کا وضو ثبوت جائے گا اور اس پر لازم ہے کہ وہ وضو دوبارہ کرے اور نماز دھرائے۔ جوز جازنی پوچھتے ہیں کیوں؟ تو امام محمدؐ ایک مرفوع روایت کی طرف اشارہ کرتے اور اسے 'اثر' کے لفظ سے بیان کرتے ہوئے فرماتے ہیں:

لِلأَثْرِ الَّذِي جَاءَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ۔ (۲۳)  
”اس لیے کہ اس سلسلہ میں ایک اثر رسول اللہ ﷺ سے مردی ہے۔“

(ب)..... اسی طرح آپ نے کئی مرتبہ اثر کو سنت اور سنت کو اثر کے معنی میں (یعنی مرفوع حدیث کے طور پر) بھی استعمال کیا ہے اور کئی موقع پر آپ یہ دونوں اصطلاحات کیجا بھی ذکر کر دیتے ہیں، مثلاً کتاب الاصل میں آپ ایک ایسے نمازی کے بارے میں جو حالت جماعت میں وضو ٹوٹنے کے باعث صرف وضو کے لیے جماعت سے نکلتا ہے، کے بارے میں فرماتے ہیں:  
لأنَّ الْأَثْرَ وَالسُّنْنَةُ جَاءَ فِيمَا سَبَقَهُ أَنْ يَتَوَضَّأُ وَيَبْيَنِي عَلَى مَا مَضَى مِنْ صَلَاتِهِ وَيَعْتَدُ بِمَا  
مَضَى۔ (۲۴)

”اثر اور سنت اس مسئلہ کے بارے میں یہ ہے کہ ایسا شخص وضو کرے اور جو نماز (وضو ٹوٹنے سے) پہلے پڑھ چکا ہے، اسے شمار کرتے ہوئے اس سے آگے کی نماز پوری کرئے۔“

یہاں آپ نے ”اثر“ اور ”سنت“ سے ایک مرفوع روایت کی طرف اشارہ کیا ہے جسے آپ نے اپنی موطاً میں روایت بھی کیا ہے۔ (۲۵)

۲۔ اثر کو موقف روایات کے لیے استعمال کرنے کی چند مثالیں ملاحظہ فرمائیں:

(۱)..... جو زبانی آپ سے سوال کرتے ہیں کہ اگر نمازی کے آگے سے کوئی آدمی یا عورت یا گدھا یا کتا گزر جائے تو کیا اس سے اس کی نماز ٹوٹ جائے گی؟ آپ اس کے جواب میں فرماتے ہیں: نہیں، وہ پوچھتے ہیں: کیوں نہیں۔ تو آپ حضرت عائشہؓ سے مردی ایک اثر کی طرف اشارہ کرتے ہوئے فرماتے ہیں:

﴿وَقَدْ جَاءَ فِيهِ الْأَثْرُ﴾۔ (۲۶)

”اس لیے کہ اس (نماز نہ ٹوٹنے) کے بارے میں ایک اثر موجود ہے۔“ اور واضح رہے کہ یہاں آپ نے اثر سے حضرت عائشہؓ کے ایک قول کی طرف اشارہ کیا ہے اور اسے آپ نے کتاب الآثار میں روایت بھی کیا ہے۔ (۲۷)

(ب)..... اسی طرح حضرت عبد اللہ بن عباسؓ سے منقول ایک قول کی طرف اشارہ کرتے ہوئے آپؓ فرماتے ہیں:

هـما فـى الـقـيـاس سـوـاء الـا نـدـع الـقـيـاس لـلـاـثـر الـذـى جـاء عـن اـبـن عـبـاس<sup>ؑ</sup>. (۲۸)  
”يـه دـوـنـوـں صـورـتـیـں قـیـاس کـی روـسـے بـراـبـر ہـیـں مـگـر ہـم اـس ’اـثـر’ کـی وجـہ سـے قـیـاس کـو چـھـوـڑـتـے  
ہـیـں جـو حـضـرـت عـبـد اللـہ بن عـبـاس<sup>ؑ</sup> سـے (اـس سـلـمـہ مـیـں) مـرـوـی ہـے۔“

(ج)..... ایک اور جگہ حضرت عبد اللہ بن عمر<sup>ؓ</sup> سے مروی ایک قول کا حوالہ دیتے ہوئے آپ  
فرماتے ہیں:

للـاـثـر الـذـى جـاء عـن اـبـن عـمـر. (۲۹)

۳۔ اسی طرح آپ نے ’اـثـر’ کو مقطوع (تابعین سے مروی) روایات کے لیے بھی استعمال کیا ہے،  
چنانچہ ایک جگہ اثر کو قول تابعی کے لیے استعمال کرتے ہوئے فرماتے ہیں:

أَنَّهُ قَدْ جَاءَ الْأَثْرُ فِي ذَلِكَ أَنَّهُ مِنْ كَانَ بَيْنَهُ وَبَيْنَ الْإِمَامِ نَهْرًا أَوْ طَرِيقًا فَلَيْسَ مَعَهُ إِذَا كَانَ  
فِي الطَّرِيقِ مَصْلُونٌ فَلَيْسَ بَيْنَهُمْ وَبَيْنَ الْإِمَامِ طَرِيقًا. (۳۰)

یہاں آپ جس اثر کی طرف اشارہ کر رہے ہیں، وہ ابراہیم<sup>ؑ</sup> سے مروی ایک قول ہے  
جسے آپ نے اپنی کتاب الآثار میں نقل کیا ہے۔ (۳۱)

### امام محمدؐ کے ہاں لفظ حدیث کا استعمال

واضح رہے کہ محدثین کے ہاں ’حدیث‘ ہر اس قول، فعل، تقریر اور صفت کو کہتے ہیں جس کی  
نسبت حضور ﷺ کی طرف کی جاتی ہو۔ (۳۲)

لیکن امام محمدؐ نے ’اـثـر‘ کی طرح ’حدیث‘ کا لفظ بھی ایسے وسیع تر مفہوم میں استعمال کیا ہے جس  
میں نبی کریم ﷺ کے قول، فعل اور تقریر سے لے کر آثار صحابہ تک ہر چیز شامل ہو جاتی ہے۔ آپ  
نے بہت سی جگہ پر لفظ ’حدیث‘ کو مرفوع روایات کے معنی میں استعمال کیا ہے، بالکل اسی مفہوم میں  
جس میں یہ محدثین کے ہاں استعمال ہوا ہے، مثلاً کتاب الاعتكاف میں ایک جگہ حضرت ابوسعیدؓ کے  
حوالے سے ایک روایت ذکر کرتے ہیں کہ انہوں نے فرمایا: ”اس ذات کی قسم جس نے محمد ﷺ کو حق  
کے ساتھ مبouth کیا، آپ نے ہمیں (رمضان کی) اکیسویں رات کو مغرب کی نماز پڑھائی اور پھر  
اعتكاف کر لیا۔“ اس کے بعد اس اثر کو حدیث کی اصطلاح سے بیان کرتے ہوئے شبیانی ”فرماتے  
ہیں کہ:

حدثنا بهذا الحديث ابو يوسف عن محمد بن عمرو عن ابى سلمة عن ابى سعيد  
الحدري. (۳۳)

اسی طرح آپ نے حدیث کا لفظ آثار صحابہ کے مفہوم میں بھی استعمال کیا ہے، مثلاً کتاب الزکاة میں ایک جگہ زکاة سے متعلقہ ایک مسئلہ ذکر کرنے کے بعد آخر میں اپنی دلیل کی طرف اشارہ کرتے ہوئے فرماتے ہیں کہ:

بلغنا فيه غير حديث. (۳۴)

”همیں اس مسئلہ میں کئی ایک احادیث پہنچی ہیں۔“

وہ کون سی احادیث ہیں، ان کا آپ نے یہاں کوئی ذکر نہیں کیا، تاہم کتاب الاصل کے حواشی میں محقق کتاب ابوالوفا افغانی صاحب نے اس سلسلہ میں جن روایات کو اپنی تحقیق کے بعد یہاں امام محمدؐ کے متدل کے طور پر ذکر کیا ہے، وہ سب آثار صحابہ سے تعلق رکھتی ہیں، اس لیے بے خوف تردید یہ بات کہی جاسکتی ہے کہ یہاں آپ نے ”احادیث“ کا لفظ آثار صحابہؐ ہی کے مفہوم میں ذکر کیا ہے۔

اسی طرح بعض جگہ پر قول تابعی کو بھی آپ نے حدیث کہا ہے، مثلاً کتاب الصوم میں امام محمدؐ نے قضاۓ صوم سے متعلقہ ایک مسئلہ ذکر کرتے ہوئے عامر شععیؐ اور ابراہیم نجاشیؐ سے دو الگ اور مختلف قول نقل کیے ہیں اور ان پر انہوں نے حدیث کا اطلاق کیا ہے حالانکہ یہ دونوں حضرات تابعی ہیں۔ (۳۵)

اس سے معلوم ہوتا ہے کہ امام محمدؐ اور ان کے دور میں فتحائے عراق کے ہاں حدیث کی اصطلاح بالعلوم تو مرفوع روایات کے لیے ہی استعمال ہوتی تھی، تاہم بعض اوقات یہ آثار صحابہ کے لیے اور کبھی کبھار آثار تابعین کے لیے بھی استعمال کر لی جاتی تھی۔ مگر بعد میں محدثین اور اصولیین کے ہاں یہ الفاظ مخصوص معانی کی تعبیر کے لیے مخصوص اصطلاحات کی حیثیت اختیار کر گئے۔

### امام محمدؐ کے ہاں لفظ سنت کا استعمال

اہل علم کے ہاں سنت کے مختلف اطلاقات ہیں مثلاً:

۱۔ محدثین کی اصطلاح میں ’سنت‘ سے مراد تقریباً وہی مفہوم ہے جو ’حدیث‘ کا ہے یعنی:

”ما اثر عن النبی ﷺ من قول او فعل او تقریر او صفة خلقیة او خلقیة او سیرة سواء“

کان قبلبعثة او بعدها وہی بهذا ترادف الحديث عند بعضهم“. (۳۶)

۲۔ اصولیوں کی اصطلاح میں بھی ’سنت‘ سے قریب قریب یہی مفہوم مراد ہے یعنی:

”ما نقل عن النبي ﷺ من قول او فعل او تقرير“۔ (۳۷)

۳۔ علاوه ازیں سنت کا اطلاق کبھی کبھار ان اصولیوں کے نزدیک اس چیز پر بھی ہوتا ہے جس پر کوئی شرعی دلیل دلالت کرتی ہو خواہ اس دلیل کا تعلق قرآن سے ہو، یا حدیث نبویؐ سے ہو یا اجتہاد صحابہ سے جیسے جع قرآن وغیرہ۔ اور اسی طرح سنت کو بدعت کے مقابلہ میں بھی استعمال کیا جاتا ہے۔ (۳۸)

۴۔ فقهاء کی اصطلاح میں ’سنت‘ کا اطلاق اس فعل کے لیے ہوتا ہے جو فرض اور واجب نہ ہے (بلکہ مستحب و مندوب ہو)۔ (۳۹)

۵۔ اور کبھی سنت کا اطلاق اس دینی و قانونی عادت پر بھی ہوتا ہے جسے نبی کریم ﷺ نے جاری فرمایا اور وہ عہد رسالت اور ما بعد کے آدوار میں بھی اسی حیثیت سے جاری رہی۔ (۴۰)

۶۔ کبھی اس لفظ کا اطلاق تعامل صحابہ پر بھی ہوتا ہے۔ (۴۱)

امام محمدؐ کے ہاں، اس دور کے دیگر فقهاء و علماء کی طرح، سنت کی اصطلاح متعدد مفہومیں استعمال ہوئی ہے۔ مثلاً کبھی تو یہ مرفوع حدیث ہی کے معنی۔ مفہوم میں استعمال ہوئی ہے، (۴۲) کبھی یہ صحابہ کرام بالخصوص خلفاء راشدین کے اقوال و افعال کے لیے استعمال ہوئی ہے (۴۳)۔ اور کبھی یہ اصطلاح اس دینی و قانونی عادت کے لیے بھی استعمال ہوئی ہے جسے نبی کریم ﷺ نے جاری فرمایا اور وہ مسلمانوں میں ایک عمومی دینی طرزِ عمل کی حیثیت سے جاری رہی۔ (۴۴)

### امام محمدؐ کے ہاں لفظ خبر اور اخربنا کا استعمال

مقالہ نگار کی معلومات کے مطابق امام محمدؐ نے اپنی کتاب الاصل میں خبر کو حدیث یا اثر وغیرہ کے مفہوم میں ایک جگہ بھی استعمال نہیں کیا، تاہم یہ الگ بات ہے کہ روایت حدیث میں آپ جس طرح حدشا استعمال کرتے ہیں، اسی طرح اخربنا بھی بکثرت استعمال کرتے ہیں۔

### ۲۔ حدیث و سنت بحیثیتِ مصدرِ تشریع

اس بات میں کوئی شک و شبہ نہیں کہ علماء اہل سنت کے ہاں نبی کریم ﷺ کی حدیث و سنت کا وہ پہلو جو أحکامی و شرعی مسائل سے تعلق رکھتا ہے، بالاتفاق جنت شرعیہ تسلیم کیا جاتا ہے۔ البتہ یہ الگ بات ہے کہ کسی حدیث کے أحکامی و شرعی ہونے یا نہ ہونے میں، یا اس کے ثبوت کے طریقوں، یا متعارض روایات میں سے کسی حدیث کے ترجیح کے اصولوں یا حدیث سے فہم و استنباط کے

صلابوں میں ہمیشہ اختلاف رائے رہا ہے۔ لیکن اس اختلاف کی بنیاد پر کسی فقیہ نے کبھی بھی عموی اور کلی طور پر حدیث کے مصدرِ شرع نہ ہونے کی رائے اختیار نہیں کی۔ یہی وجہ ہے کہ امام محمد اور آپ کے معاصر کبار علماء و فقهاء خواہ ان کا تعلق عراق سے تھا، یا حجاز سے، یا شام سے، سبھی نے فقہی آراء قائم کرتے وقت حدیث کو بنیادی اہمیت دی ہے اور اسے قرآن مجید کی طرح 'حجت' اور 'مصدرِ شرع' تسلیم کیا ہے۔

اس سلسلہ میں امام محمد کی کتاب الحجۃ علی اهل المدینۃ اور امام ابو یوسف کی کتاب الرد علی سیر الاؤزاعی اور امام شافعی کی کتاب الرد علی محمد (جو 'الام' میں شامل ہے) وغیرہ کا مطالعہ کیا جائے تو اس طرز عمل اور اسلوب استشهاد کے کئی پہلو نمایاں ہوتے ہیں مگر ساتھ ساتھ یہ دعویٰ اور مضبوط ہو جاتا ہے کہ ان تمام فقهاء کے ہاں قرآن مجید کے بعد دیگر مصادر فقہ کے مقابلہ میں حدیث و سنت ہی کو مصدر اصلی کی حیثیت حاصل تھی۔

علاوه ازیں یہ بات کم علمی، یا تعصب، یا عدم تحقیق پر مبنی ہے کہ فقهاء عراق کی فقہ میں احادیث کو نظر انداز کیا جاتا یا ان سے استدلال کو ضروری نہیں سمجھا جاتا تھا۔ (۲۵) لیکن فقهاء عراق کی امہات الکتب بالخصوص امام ابو یوسف اور امام محمد کی تالیفات و تصنیفات کے مطالعہ کے بعد اس نقطہ نظر سے اتفاق نہیں کیا جا سکتا۔ اس لیے کہ ان تالیفات میں حدیث و سنت کو مصدرِ شرع ہی کی حیثیت دے کر اس سے استدلال کیا گیا ہے، بلکہ اگر کہیں امام ابو حنیفہ سے ان کے اصحاب کسی مسئلہ میں اختلاف رائے کرتے ہیں، تو اس کی پشت پر دیگر وجوہات کے علاوہ ایک بڑی وجہ حدیث بھی ہوتی ہے۔ زیرنظر مقالہ چونکہ امام محمد اور ان کی بھی صرف ایک کتاب تک محدود ہے، اس لیے یہاں اس کی تفصیلات سے تعریض ممکن نہیں، تاہم امام محمد کے حوالے سے جو تفصیلات یہاں دی جا رہی ہیں یہاں سے ہمارے نقطہ نظر کی صاف تائید ہوگی۔

امام شافعی جو امام محمد سے نسبتِ تلمذ رکھتے ہیں، امام محمد کے حوالے سے فرماتے ہیں:

"امام محمد کا فقیہ اصول یہ ہے کہ فقہ کے کسی مسئلے میں خبر الزم یا قیاس کے بغیر کوئی بات نہیں کی جاسکتی"۔ (۲۶)

یہاں بھی حدیث پہلے ہے، قیاس و احسان سب کچھ اس کے بعد اور اس کے تابع ہے۔ آئندہ تفصیلات سے یہ پہلو مزید واضح ہو گا۔ اسی طرح امام محمد بیان کرتے ہیں کہ

لا يستقيم العمل بالحديث الا بالرأى ولا يستقيم العمل بالرأى الا بالحديث۔ (۲۷)

نفہاۓ عراق کے ہاں حدیث و سنت کی کیا اہمیت رہی ہے، اس کی وضاحت کرتے ہوئے امام  
سرخی فرماتے ہیں:

”ہمارے اصحاب سنت اور رائے دونوں کو بروئے کار لاتے تھے اور ان سے سنت کی جس  
قدر تنظیم ثابت ہے، اتنی ان سے ثابت نہیں جو اپنے تین اصحاب الحدیث، کہلاتے ہیں۔  
اس لیے کہ ہمارے اصحاب کے نزدیک سنت اگر درج میں قوی ہو تو اس کے ساتھ کتاب  
اللہ کا نسخ جائز ہے۔ اسی طرح ہمارے اصحاب نے مرسل روایات پر عمل جائز قرار دیا  
ہے، نیز مجبول کی روایت کو وہ قیاس پر ترجیح دینے کے قائل ہیں۔ اسی طرح قول صحابی کو  
بھی قیاس پر فوقيت دیتے ہیں کیونکہ قول صحابی میں اس بات کا شبہ ہوتا ہے کہ صحابی نے  
وہ بات آنحضرت ﷺ سے أخذ کی ہو گی، جیسا کہ ہم نے پیچھے اس کی تفصیل بیان کی  
ہے۔ ان تمام چیزوں کے بعد وہ قیاس صحیح پر عمل کرتے ہیں۔ لیکن امام شافعی نے جب  
مرسل روایات پر عمل کو جائز قرار دینے سے انکار کیا تو گویا انہوں نے سنن کا ایک بڑا  
 حصہ ترک کر دیا، اسی طرح جب انہوں نے مجبول کی روایت کو قبول کرنے سے انکار کیا  
تو مزید بہت سی سنتوں کو معطل کر بیٹھے، اسی طرح جب انہوں نے اقوال صحابہ میں سے  
ایک صحابی کے قول کی تقلید کو درست نہ سمجھا تو ایک ایسی چیز سے انہوں نے اعتراض کر لیا  
جس میں اس بات کا شبہ تھا کہ اس صحابی کی یہ بات اللہ کے رسول ﷺ سے أخذ کردہ  
ہو۔“ (۲۸)

### ۳۔ احادیث کی بنیاد پر شیوخ سے اختلاف رائے

اس بات میں کسی شک کی گنجائش نہیں کہ امام ابوحنیفہ اور ان کے تلامذہ کے ہاں اصول و ادلہ  
پر اتفاق رائے کے باوجود بہت سی جزئیات میں اختلاف رائے بھی پیدا ہو جاتا تھا۔ اس اختلاف  
رائے میں دیگر ادلہ (مصادر فقه) کے مقابلہ میں احادیث و آثار کو بھی بہت زیادہ دخل رہا ہے، مثلاً  
اگر کسی مسئلہ کے بارے میں امام ابوحنیفہ کو کوئی روایت نہیں ملی، مگر صاحبین میں سے کسی کو مل گئی، تو  
انہوں نے اس حدیث کی بنیاد پر امام صاحب سے اختلاف ظاہر کر دیا۔ اس لیے کہ امام ابوحنیفہ  
بالاتفاق ۱۵۰ھ میں فوت ہوئے جبکہ امام ابویوسف آپ سے ۳۲ سال بعد یعنی ۱۸۲ھ میں فوت  
ہوئے۔ (۲۹) اور امام محمد بن حسن ۳۹ سال بعد یعنی ۱۸۹ھ میں فوت ہوئے۔ امام ابوحنیفہ کی وفات  
کے بعد تین سے چالیس سال کا عرصہ حدیث کی جمع و تدوین کے حوالے سے صاحبین کے لیے بہت

اہمیت اختیار کر گیا۔ خود صاحبین کو اس دوران کئی مرتبہ ججاز جانے اور امام مالک<sup>ؓ</sup> اور ان کے اصحاب و تلامذہ سے تبادلہ خیال کا اتفاق ہوا۔ امام محمد<sup>ؐ</sup> تو تین سال تک امام مالک<sup>ؓ</sup> کی شاگردی میں رہے اور ان سے موطاً کا درس لیا اور اسے خود روایت بھی کیا۔ اس طرح ان تین سے چار دہائیوں میں کئی ایسی احادیث بہت نمایاں ہو کر صاحبین کے سامنے آ گئیں جو اس سے پہلے ان کے شیخ ابوحنیفہ کے سامنے یقیناً نہیں آ سکی تھیں۔ علاوه ازیں بعض روایات جو امام ابوحنیفہ کے دور میں مضبوط سندوں اور قابل اطمینان روایوں کے واسطے سے نقل نہ ہوئی تھیں، صاحبین کے آدوار میں ان کی کئی مضبوط اور قابل وثوق سنديں بھی سامنے آ گئیں۔ چنانچہ یہی وجہ ہے کہ صاحبین اور ان کے شیخ کے مابین کئی فقہی اختلافات کی بنیاد یہی احادیث ہیں۔ آئندہ سطور میں ہم اس سلسلہ کی چند مثالیں پیش کرتے ہیں جن سے اندازہ ہو گا کہ امام ابوحنیفہ ہوں یا ان کے اعاب و تلامذہ، ان کے ہاں احادیث و آثار کو اختلاف رائے میں اہم حیثیت حاصل تھی۔

(۱) جو زبانی<sup>ؓ</sup> نے امام محمد<sup>ؐ</sup> سے نماز استقاء کے بارے میں پوچھا تو انہوں نے اس مسئلہ میں اپنی رائے سے پہلے اپنے شیخ امام ابوحنیفہ<sup>ؓ</sup> کی رائے بیان کرتے ہوئے کہا کہ 'ہمارے نزدیک استقاء کے لیے نماز نہیں پڑھی جائے گی بلکہ صرف دعا کی جائے گی، اس لیے کہ ہمیں اس مسئلہ کے بارے میں یہ حدیث پہنچی ہے کہ نبی کریم ﷺ نے استقاء کے لیے باہر (کھلے میدان میں) نکلے اور دعا مانگی۔ اسی طرح ہمیں حضرت عمر<sup>ؓ</sup> کے حوالے سے یہ روایت پہنچی ہے کہ انہوں نے استقاء کے لیے صرف دعا مانگی ہے۔ اس موقع پر نماز پڑھنے کے بارے میں ہمیں صرف ایک روایت ملی ہے جو شاذ ہے، (۵۰) اور اس پر عمل نہیں کیا جا سکتا۔ اسی طرح اس موقع پر تحویل رداء بھی مستحب نہیں ہے۔ (۵۱)

اس کے بعد امام محمد<sup>ؐ</sup> اس مسئلہ میں اپنی رائے کا اظہار کرتے ہوئے کہتے ہیں کہ:

﴿”میری رائے یہ ہے کہ امام وقت استقاء کے لیے نماز عید کی طرح نماز پڑھنے اور نماز کے بعد خطبہ دے لیکن نماز عید کی طرح اس نماز میں تکبیرات نہ کہے، اس لیے کہ ہمیں اس مسئلہ میں یہ روایت پہنچی ہے کہ نبی کریم ﷺ نے استقاء کے لیے نماز پڑھی ہے۔ اسی طرح حضرت عبد اللہ بن عباس<sup>ؓ</sup> سے بھی ہمیں یہ روایت پہنچی ہے کہ انہوں نے استقاء کے لیے نماز پڑھنے کا حکم دیا تھا۔ اسی طرح اس موقع پر تحویل رداء کا عمل بھی کیا جائے گا، وہ اس طرح کہ چادر کی بائیں جانب کو دائیں جانب اور دائیں کو بائیں جانب کر لیا جائے۔ اس مسئلہ میں اسی سنت اور آثار معروفة کی پیروی کی جائے گی۔﴾ (۵۲)

معلوم ہوا کہ امام ابوحنیفہ استقاء کے سلسلہ میں نماز کے قائل نہیں، بلکہ صرف دعا کے قائل ہیں اور انہوں نے اپنی دلیل کے طور پر ایک مرفوع اور ایک موقوف روایت بھی ذکر کی ہے جب کہ ان کے پیش نظر وہ روایت بھی تھی جس میں استقاء کے لیے نماز کا ذکر ملتا ہے، مگر اس روایت کو امام ابوحنیفہ نے شاذ کہہ کر ناقابل جلت قرار دیا ہے، لیکن امام محمد استقاء سے متعلقہ روایت کو شاذ کی وجہ سنت معروفہ تسلیم کرتے ہیں اور اس بنیاد پر انہوں نے امام ابوحنیفہ کے بر عکس یہ رائے دی ہے کہ استقاء کے موقع پر نماز بھی پڑھی جائے گی۔ یہاں یہ گمان کیا جا سکتا ہے کہ امام ابوحنیفہ جن کے سامنے نماز استقاء سے متعلق صرف ایک ہی روایت آئی تھی اور اسے انہوں نے شاذ قرار دیا، مگر بعد میں امام محمد کے سامنے اس سلسلہ میں اور روایات بھی آگئیں اور انہوں نے ان دیگر روایات کی بنیاد پر اسے شاذ کی وجہ سنت معروفہ (مشہورہ) قرار دے دیا۔

(۲) جوز جانی امام محمد سے گھوڑوں کی زکاۃ کے بارے میں پوچھتے ہیں تو وہ امام ابوحنیفہ کا موقف بیان کرتے ہوئے کہتے ہیں کہ ان کے نزدیک گھوڑے اگر نسل گشی کے لیے رکھے ہوں تو پھر ان پر زکاۃ ہو گی ورنہ نہیں، مگر امام محمد بعد میں اپنی اور امام ابویوسف کی رائے دیتے ہوئے فرماتے ہیں کہ گھوڑوں پر مطلقاً زکاۃ نہیں ہے اور اس کی دلیل کے طور پر انہوں نے یہ مرفوع حدیث پیش کی ہے:

بلغنا عن رسول الله صلى الله عليه وسلم أنه قال عفوت لأمتى عن صدقة الخيل  
والرقيق. (۵۳)

جہاں تک اس سوال کا تعلق ہے کہ امام ابوحنیفہ نے گھوڑوں کی زکاۃ کی رائے کس دلیل کی بنیاد پر اختیار کی ہے تو اس سلسلہ میں بعض اہل علم نے کچھ ایسی مرفوع و موقوف روایات کی نشاندہی کی ہے جن سے معلوم ہوتا ہے کہ بعض صورتوں میں گھوڑوں پر بھی زکاۃ عائد ہوتی ہے اور انہوں نے یہ راجحان ظاہر کیا ہے کہ امام ابوحنیفہ نے انہی روایات کے پیش نظر مذکورہ رائے اختیار کی ہے۔ (۵۴)

لیکن اس پر یہ اعتراض بھی پیدا ہوتا ہے کہ صاحبین نے ان روایات کو پیش نظر کیوں نہیں رکھا تو شاید اس لیے کہ ان روایات کے مقابلہ میں دیگر روایات جنہیں صاحبین نے بنیاد بنا�ا ہے، کی استہادی حیثیت پر صاحبین کا اطمینان زیادہ ہو۔

(۳) بیوی شوہر کو زکاۃ دے سکتی ہے یا نہیں؟ اس مسئلہ میں امام ابوحنیفہ کی رائے یہ ہے کہ ”نہ شوہر بیوی کو زکاۃ دے سکتا ہے اور نہ بیوی شوہر کو۔“ (۵۵)

مگر امام محمدؐ اور امام ابو یوسفؓ دونوں کی رائے یہ ہے کہ:  
 لا بأس بأن تعطى المرأة زوجها من زكاتها لأنها لا تجبر على ان تنفق عليه، قال:  
 وكذلك بلغنا عن النبي ﷺ (۵۶)

”بیوی شوہر کو زکاۃ دے سکتی ہے کیونکہ وہ شوہر کے اخراجات کی ذمہ دار اور مکف نہیں۔  
 نیز نبی کریم ﷺ سے بھی ہمیں (اس مسئلہ میں) یہی بات پہنچ ہے۔“

یہاں صاحبین نے قیاس اور حدیث دونوں طرح کی دلیلوں کے ساتھ امام ابوحنیفہؓ سے اختلاف کیا ہے۔

### ۲۔ مرفوع احادیث اور ان سے استدلال کا اسلوب

ہم یہ بات بتا سکتے ہیں کہ کتاب الاصل میں فقہی مآخذ و مصادر کی نشاندہی کاالتراجم امام محمدؐ کے پیش نظر نہیں تھا مگر اس کے باوجود اس کتاب میں حدیث و سنت سے استشهاد و استدلال کی بے شمار مثالیں موجود ہیں، اس لیے کہ امام محمدؐ نے حدیث و سنت کو مصدر تشریع سمجھتے ہوئے اپنی فقہ کی بنیاد اس پر رکھی ہے۔ اگر اسلوب و منہج کے اعتبار سے اس بحث کو تقسیم کر کے دیکھا جائے تو اس سلسلہ میں امام محمدؐ کے حدیث سے استدلال کے درج ذیل چار بڑے اسالیب سامنے آتے ہیں۔

#### (۱)۔ پہلا اسلوب؛ حدیث کا حوالہ دیے بغیر اس سے استدلال

امام محمدؐ کے ہاں کتاب الاصل میں حدیث و سنت سے استدلال کے سلسلہ میں ایک اسلوب یہ پایا جاتا ہے کہ ایسا فقہی مسئلہ جو بنیادی طور پر قرآن و سنت کے واضح نصوص پر مبنی ہو، اہل علم کے ہاں معروف ہو اور اس سلسلہ میں اہل علم کے ہاں کوئی قبل ذکر اختلاف بھی نہ ہو تو امام محمدؐ کی کوشش بالعلوم یہ ہوتی ہے کہ صراحتاً یا کنایتاً اس کے مآخذ، خواہ وہ مآخذ قرآن ہو یا حدیث یا آثار، نشاندہی نہ کی جائے کیونکہ زیر نظر کتاب میں تمام مآخذ و مصادر کے حوالے سے ان کا عمومی اسلوب یہی ہے۔  
 اس اسلوب کی وضاحت کے لیے ہم یہاں ایک مثال ذکر کرتے ہیں:

کتاب الاصل کا آغاز کتاب الصلوٰۃ سے ہوتا ہے اور کتاب الصلوٰۃ کے شروع میں باب الوضو ہے۔ اس میں امام محمدؐ نے اپنے شیخ امام ابوحنیفہؓ کے حوالے سے وضو کا طریقہ ذکر کیا ہے۔ پوری کتاب کے مجموعی اسلوب کو سامنے رکھتے ہوئے محسوس یہ ہوتا ہے کہ آپ کے شاگرد جوزجانی نے آپ سے وضو کا طریقہ پوچھا ہے اور آپ نے اس کے جواب میں امام ابوحنیفہؓ کے حوالے سے وضو کا

وہی طریقہ بتایا ہے جو کئی ایک احادیث میں بیان ہوا ہے، البتہ آپ نے اس سلسلہ میں ان احادیث کو بطور حوالہ ذکر نہیں کیا، تاہم یہ واضح رہے کہ جوز جانی کا سوال یہاں حذف ہے اور گفتگو کا آغاز اس طرح ہوتا ہے:

أبو سليمان عن محمد عن أبي حنيفة قال :إذا أراد الرجل الصلاة فليتوضا ، والوضوء إن  
يبدأ في غسل يديه ثلاثا ثم يمضمض فاه ثلاثا ثم يستنشق ثلاثا ثم يغسل وجهه ثلاثا ثم  
يغسل ذراعيه ثلاثا ثم يمسح برأسه وأذنيه مرة واحدة ثم يغسل رجليه ثلاثا  
ثلاثا . قلت : أرأيت ان توضأاً مثلنى مثلنى ؟ قال : يجزيه . قلت : فان توضأاً واحدة واحده  
سابغة ؟ قال : يجزيه . (۵۷)

وضوء متعلقہ یہ باب انتہائی مختصر ہے، اس کے بعد اگلا باب: باب الدخول فی الصلاة ہے اور اس کے بعد وضو سے متعلقہ دیگر احکام کے لیے الگ سے ابواب بھی مختص کیے گئے ہیں۔ جہاں تک اس مختص باب کا تعلق ہے (جس کی پوری عبارت اور ذکر کی گئی ہے) تو اس میں ہمیں اپنے مدعا کے ثبوت کے سلسلہ میں درج ذیل چند اہم نکات ملتے ہیں:

۱۔ پہلی بات جو امام ابوحنینہ کے حوالے سے امام محمدؐ نے کہی، وہ یہ ہے کہ نماز سے پہلے وضو کرنا چاہیے۔ وضو کیوں کرنا چاہیے، اس کی انہوں نے کوئی دلیل یا نص ذکر نہیں کی۔ اس لیے کہ اس کتاب میں وہ ہر چیز کی دلیل یا نص ذکر کرنے کی بجائے ان نصوص کی روشنی میں جو کچھ انہوں نے پڑھا سمجھا، اسے اپنے الفاظ میں بالاختصار ذکر کر رہے ہیں۔ پھر اس بات میں کوئی شک نہیں کہ نماز سے پہلے وضو کی فرضیت کی بات مخصوص رائے سے تو کہی نہیں جا سکتی، اس لیے لامحالہ یہ مانتا پڑے گا کہ ان کے ذہن میں قرآن و سنت کے وہ نصوص یقیناً موجود تھے جن میں نماز سے پہلے وضو کا حکم موجود ہے۔

۲۔ دوسری بات یہ ہے کہ انہوں نے وضو کا پورا طریقہ ذکر کیا ہے اور ظاہر ہے وضو کے طریقے سے متعلقہ احادیث کو پڑھے سنے بغیر مخصوص سوچ و بچار سے یہ طریقہ بتایا نہیں جا سکتا۔ چونکہ وضو کے طریقہ پر مشتمل کئی احادیث موجود تھیں، اس لیے انہوں نے ان احادیث کی روشنی میں ایک طریقہ بتا دیا اور ایسا نہیں ہے کہ اس طریقہ وضو میں کوئی چیز کسی صحیح حدیث کے خلاف ہے یا اس کی پشت احادیث کے دلائل سے سکر خالی ہے۔

۳۔ تیسرا بات یہ ہے کہ سائل بھی چونکہ کچھ نہ کچھ دینی معلومات رکھتا ہے، اس نے وضو کے اعضاء دو اور ایک ایک بار دھونے کی گنجائش سے متعلق سوال کیا، تو امام محمدؐ نے

جواب دیا کہ اس کی گنجائش موجود ہے۔ اور یہاں بھی اس گنجائش کے سلسلہ میں ان کے ذہن میں وہی احادیث لامحالہ موجود رہی ہوں گی جن میں اس کی گنجائش کی بابت ذکر ملتا ہے۔

زیر نظر کتاب کا بڑا حصہ اسی اسلوب کی عکاسی کرتا ہے۔ اس کی مزید وضاحت مطلوب ہو تو امام سرسی کی المبسوط دیکھنی چاہیے جس میں علامہ سرسی نے اکثر و پیشتر ان ادله ( بالخصوص احادیث و آثار) کا ذکر کیا ہے جنہیں امام محمدؐ نے پیش نظر رکھتے ہوئے فقہی استدلالات قائم کیے ہیں اور یہ احادیث و آثار امام محمدؐ کی کتابوں (یعنی: الآثار، الجھ، الاصل) میں دیکھے جا سکتے ہیں۔

## (۲) دوسرا اسلوب؛ حدیث کا حوالہ دے کر اس سے استدلال

امام محمدؐ کا دوسرا اسلوب یہ ہے کہ آپ فقہی مسائل بیان کرتے ہوئے اپنی متدل احادیث کا حوالہ بھی دیتے ہیں اور حوالہ دینے کا یہ انداز بھی کئی طرح کا ہوتا ہے مثلاً:

۱۔ کبھی تو آپ صرف اشارتاً اس حدیث یا حدیث کی طرف اشارہ کر دیتے ہیں جن سے آپ استدلال کر رہے ہوتے ہیں مگر ان کی سند اور متن وغیرہ کا ذکر نہیں کرتے۔ اس اسلوب کا طریقہ کار آپ کے ہاں بالعموم کس طرح ملتا ہے، اس کے لیے ذیل میں چند مثالیں ملاحظہ فرمائیں:

(۱) ..... [قال: الجوز جانی] قلت: أرأيت رجلاً تبسم في صلاته ولم يقهقه هل ينقض ذلك الوضوء؟ قال: لا. قلت: فإن قهقه؟ قال: هذا ينقض الوضوء وعليه أن يستقبل الوضوء والصلاحة. قلت: لم؟ قال: للأثر الذي جاء عن رسول الله صلى الله عليه وسلم. (۵۸)

اس کے بعد آپ نے اس اثر (حدیث) کا ذکر نہیں کیا جس کی طرف یہاں اشارہ فرمایا ہے۔

(ب) ..... [قال: الجوز جانی] قلت: أرأيت رجلاً نسي صلاة مكتوبة فذكرها حين طلعت الشمس أو حين انتصف النهار أو ذكرها حين تغيب الشمس؟ قال: لا يصلبها في هذه الساعات الثلاث. قلت: وكذلك لو كانت الصلاة هي الوتر أو المكتوبة أو غيرها؟ قال: نعم، لا يصلب في هذه الثلاث ساعات ما خلا العصر فإنه إذا ذكر العصر من يومه ذلك قبل غروب الشمس صلاتها لأنه بلغنا في ذلك أثر. (۵۹)

یہاں بھی آپ نے اس اثر کا ذکر نہیں کیا جس کی طرف اشارہ کر رہے ہیں۔

۲۔ کبھی آپ مسئلہ بیان کرتے ہوئے صرف اسی قدر کہنے پر اکتفا کرتے ہیں کہ اس مسئلہ میں حدیث یا احادیث موجود ہیں مثلاً: ”كتاب الحمس والعشر والخراف“ میں ایک مسئلہ ذکر کرنے کے

بعد آخر میں آپ فرماتے ہیں کہ اس بارے کئی ایک احادیث ہم تک پہنچی ہیں۔ لیکن ان احادیث کو آپ نے یہاں ذکر نہیں کیا۔ (۲۰)

۳۔ کبھی آپ اپنی متدل حدیث کا حوالہ دیتے ہوئے اس کا متن بھی ذکر کرتے ہیں اور ساتھ سند بھی بیان کر دیتے ہیں، اور اس کا اسلوب عام طور پر یہ ہوتا ہے کہ پہلے آپ مسئلہ ذکر کرتے ہیں، یا سائل (جوز جانی) کے سوال کا جواب دیتے ہیں اور اس کے بعد اپنی متدل حدیث مع سند ذکر کر دیتے ہیں، مثلاً:

(۱) جوز جانی 'صلاة اللسوف' کے باب میں آپ سے سوال کرتے ہیں کہ اگر سورج گر ہن کے بغیر اندر ہمرا چھا جائے یا سخت آندھی چل پڑے تو کیا ایسی صورت میں بھی نماز پڑھی جا سکتی ہے؟ تو آپ اس کے جواب میں فرماتے ہیں: "ایسی ہر صورت میں انفرادی طور پر نماز کا اہتمام پسندیدہ فعل ہے۔" پھر اس کی دلیل کے طور پر مع سند یہ حدیث ذکر کرتے ہیں:

محمد عن أبي يوسف عن أبيان بن أبي عياش عن الحسن البصري عن رسول الله صلى الله عليه وسلم أنه قال: إِذَا رأَيْتُم مِّنْ هَذِهِ الْأَفْرَاعِ شَيْئًا فَافْرُعُوا إِلَى الصَّلَاةِ. (۲۱)

(ب) اسی طرح کتاب الصوم میں ایک جگہ امام محمدؐ بیان فرماتے ہیں:  
"اعتكاف کرنے والے کے لیے اس میں کوئی حرج نہیں کہ اگر وہ اپنا سر مسجد سے باہر نکالے اور باہر سے اس کے اہل و عیال میں سے کوئی اسے دھو دے، اور اگر وہ مسجد ہی میں کسی برتن میں پانی لے کر غسل کر لے تو یہ بھی جائز ہے۔"

پھر اس مسئلہ کے فوراً بعد اس کی دلیل کے طور پر اپنی متدل حدیث مع سند اس طرح سے نقل کرتے ہیں:

عن أبي حنيفة عن حماد عن إبراهيم أن عائشة زوج النبي ﷺ كانت تغسل رأس النبي ﷺ و هي حائض و هو معتكف يخرج رأسه من المسجد فتغسله. (۲۲)

(ج) جوز جانی امام محمدؐ سے سوال کرتے ہیں:

قلت: أرأيت معدن الذهب والفضة والحاس والرصاص والحديد إذا عمل فيه المسلم والذمي والعبد والمكاتب والمدبر وأم الولد والمرأة فأصابوا ركاز؟

امام محمدؐ اس کا جواب دیتے ہیں اور ساتھ ہی اپنی متدل احادیث بھی مع سند نقل کرتے ہیں، چنانچہ آپ فرماتے ہیں:

بُؤْخَذْ مِنْهُمْ خَمْسٌ مَا أَصَابُوا وَلَهُمْ أَرْبَعَةُ أَخْمَاسٍ، قَالَ: مُحَمَّدٌ حَدَّثَنَا أَبُو حُنيفَةَ عَنْ حَمَادٍ عَنْ إِبْرَاهِيمَ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: الْعَجْمَاءُ جَبَارٌ وَالْقَلِيلُ جَبَارٌ وَالْمَعْدُنُ جَبَارٌ وَفِي الرَّكَازِ الْخَمْسٌ. مُحَمَّدٌ قَالَ حَدَّثَنَا أَبُو حُنيفَةَ عَنْ حَمَادٍ عَنْ إِبْرَاهِيمَ أَنَّهُ قَالَ فِي الْمَعْدُنِ الْخَمْسٌ. (۲۳)

۴۔ بعض اوقات آپ حدیث مع سند پہلے ذکر کر دیتے ہیں پھر اس کی بنیاد پر متعلقہ مسائل پر بحث کرتے ہیں، مگر اس کی مثالیں کتاب الاصل میں بہت کم ملتی ہیں۔ اس کا اسلوب آپ کے ہاں کیا ہوتا ہے، اس کی وضاحت کے لیے یہاں ایک مثال ملاحظہ فرمائیں:

قال [الجوز جانی] أَخْبَرَنَا مُحَمَّدٌ قَالَ أَخْبَرَنَا أَبُو حُنَيفَةَ عَنْ حَمَادٍ عَنْ إِبْرَاهِيمَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ صَلَّى رَحْمَتَهُ وَبَرَّهُ عَلَى الْكَسْوَفِ ثُمَّ كَانَ الدُّعَاءُ حَتَّى انْجَلَتِ الشَّمْسُ وَإِنَّمَا الصَّلَاةُ رَكْعَتَانِ كَصْلَادَةِ التَّطْوِعِ وَإِنْ شَتَ طَوْلَهُمَا وَإِنْ شَتَ قَصْرَهُمَا ثُمَّ الدُّعَاءُ حَتَّى تَجْلِي الشَّمْسُ. (۲۴)

یہاں آپ نے پہلے سند کے ساتھ حدیث ذکر کی ہے اور اس کے بعد اس سے مآخذ مسئلہ ذکر کیا ہے۔

۵۔ بعض اوقات آپ اپنی متدل حدیث بغیر سند کے ذکر کرتے ہیں اور بعد میں اس کی پوری سند الگ سے بیان کر دیتے ہیں۔ (۲۵)

۶۔ کبھی آپ اپنی متدل حدیث کا حوالہ دیتے ہوئے اس کا متن تو ذکر کرتے ہیں مگر اس متن کی سند آپ ذکر نہیں کرتے۔ زیر نظر کتاب کے اکثر و بیشتر حصہ کی مثالیں اسی نوعیت کی ہیں۔ (۲۶)

جن روایات کو امام محمدؐ نے بغیر اسناد کے نقل کیا ہے، ان کے بارے میں یہ بات واضح ہوئی چاہیئے کہ ان کی اسناد آپ کی دوسری کتابوں مثلاً: ”كتاب الآثار“ یا ”كتاب الحجۃ“ وغیرہ یا امام ابو یوسفؐ کی ”كتاب الآثار“ میں بالعموم مل جاتی ہیں۔

### (۳) تیسرا اسلوب؛ روایت بالمعنى

احادیث سے استدلال کا تیسرا اسلوب امام محمدؐ کے ہاں یہ ملتا ہے کہ آپ فقیہی مسائل بیان کرتے ہوئے اپنی متدل احادیث کو اکثر و بیشتر روایت بالمعنى کے انداز میں بیان کرتے ہیں۔ یہ روایت بالمعنى کا انداز کچھ ایسا ہوتا ہے کہ اس میں بعض اوقات تو آپ راوی کا نام لیتے یا

نبی کریم ﷺ کی طرف روایت کی نسبت کرتے ہوئے روایت بالمعنى کرتے ہیں اور پوری روایت کو اپنے الفاظ میں نقل کرنے کی کوشش کرتے ہیں، مگر بعض اوقات آپ روایت یا روایات کا محض ملخص ہی اپنی طرف سے بیان کر دینے پر اکتفا کرتے ہیں۔ (۶۷)

### ۴۔ مرسل آحادیث سے استدلال

مرسل بنیادی طور پر منقطع السند روایت ہوتی ہے۔ سند کا یہ انتظام اگر ایسی جگہ سے ہو جہاں سے آخری راوی روایت کی نسبت اللہ کے رسول ﷺ کی طرف کر رہا ہو، مگر اس نے وہ بات اللہ کے رسول ﷺ سے خود نہ سنی ہو، خواہ وہ صحابی ہی کیوں نہ ہو مگر اس نے کسی اور صحابیؓ میں واسطے سے وہ حدیث سنی ہو اور اس واسطے کو حذف کر کے روایت کر رہا ہو، تو یہ روایت مرسل کھلائے گی۔ (۶۸)

اگر تو ارسال کرنے والا راوی صحابی ہو تو پھر صحابی کی مرسل روایت جبہور اہل علم کے ہاں معتبر ہے، جیسا کہ امام سرخیؓ فرماتے ہیں:

”ولا خلاف بين العلماء في مسائل الصحابة أنها حجة؛ لأنهم صحبوا رسول الله ﷺ  
فما يروونه عن رسول الله ﷺ مطلقاً يحمل على أنهم سمعوه منه أو من أمثالهم، وهو  
كانوا أهل الصدق والعدالة.“ (۶۹)

ارسال کا تعلق صحابی کی نسبت تابعی کے ساتھ زیادہ ہوتا ہے، اس لیے علوم حدیث میں مرسل روایت سے بالعموم وہ روایت مراد لی جاتی ہے جس میں ایک تابعی شخص صحابی کا واسطہ ذکر کیے بغیر یوں کہے کہ اللہ کے رسول ﷺ نے یہ فرمایا، یا یہ کیا ہے۔ (۷۰)

حفیہ اور دیگر اصولیوں کے ہاں مرسل سے مراد وہ روایت ہے جس میں ایک عادل راوی جس کی ملاقاتات نبی کریم ﷺ سے ثابت نہ ہو، وہ اللہ کے رسول ﷺ کی طرف نسبت کر کے روایت کرے۔ (۷۱)

اور جب ارسال کرنے والا صحابی نہ ہو بلکہ تابعی یا تبع تابعی ہو، تو کیا اس کی مرسل روایت جحت ہوگی یا نہیں؟ اس بارے میں اہل علم کی تین مختلف آراء ہیں:  
۱۔ ایک رائے یہ ہے کہ مرسل روایت ضعیف ہے۔ جمہور محدثین، اصولیین اور بہت سے فقہاء کی یہی رائے ہے۔ (۷۲)

۲۔ دوسری رائے یہ ہے کہ مرسل روایت صحیح اور قابل جحت ہے۔ امام مالکؓ، امام ابوحنیفہؓ اور امام

احمدؐ کی، مشہور قول کے مطابق، یہی رائے ہے۔ (۷۳)

۳۔ تیسرا یہ ہے کہ مرسل روایت چند شرائط کے ساتھ مقبول ہے۔ یہ رائے امام شافعی وغیرہ کی ہے۔ (۷۴)

امام محمدؐ نے فقہی مسائل میں جن احادیث سے استدلال و استشهاد کیا ہے، ان میں ایک بہت بڑی تعداد مرسل احادیث کی ہے جس سے صاف معلوم ہوتا ہے کہ آپ کے ہاں مرسل حدیث قابل جست شمار ہوتی تھی، ورنہ آپ انہیں استدلال کے لیے بنیاد نہ بناتے۔ (۷۵)

یہاں یہ بات بھی واضح ہوئی چاہیے کہ مرسل روایات کی جیت صرف آپ یا آپ کے ہم مکتب فکر دیگر عراقی معاصرین تک ہی محدود نہ تھی بلکہ اور بہت سے علماء جن میں سفیان ثوری، امام اوزاعی، اور امام مالکؓ بھی شامل ہیں، وغیرہ کا بھی اس سلسلہ میں یہی موقف رہا ہے۔ (۷۶)

#### ۵۔ قیاس اور خبر واحد

قیاس اور حدیث کے باہم متعارض ہونے کی صورت میں کیا طرز عمل اختیار کیا جائے گا، اس سلسلہ میں امام ابوحنیفہ اور ان کے اصحاب و تلامذہ کی فقہی آراء کو منظر رکھتے ہوئے بعد کے حنفی فقهاء اور اصولیوں نے دو مختلف نقطے نظر اختیار کیے ہیں۔ ان نقطے ہائے نظر کی تفصیل جانتے سے پہلے ضروری ہے کہ یہ بات واضح ہو جائے کہ اس بحث کا تعلق حدیث کی صرف اس قسم کے ساتھ ہے جو خبر واحد کہلاتی ہے۔ حنفی فقهاء نے حدیث کو نوعیت ثبوت کے اعتبار سے تین قسموں میں تقسیم کیا ہے یعنی متواتر، مشہور اور خبر واحد، اس کی جمع اخبار احاد ہے۔ اختصار کے پیش نظر صرف 'احاد' کی اصطلاح بھی استعمال ہوتی ہے۔

۱۔ متواتر سے مراد وہ حدیث ہے جس میں شروع سے لے کر آخر تک ہر طبقہ میں بے شمار راوی ہاں پائے جائیں اور ان کی کثرت، عدالت اور ایک دوسرے سے دوری کی وجہ سے ان سب کا جھوٹ پر جمع ہونا ممکن نہ ہو۔

۲۔ اگر پہلے طبقہ میں راویوں کی کثرت نہ رہی ہو مگر بعد میں دوسرے طبقہ سے آخری طبقہ تک کثرت اور وہ بقیہ شرائط جو متواتر کی ہیں، پائی جائیں تو پھر ایسی حدیث کو مشہور کہا جاتا ہے۔

۳۔ احاد سے مراد وہ روایات ہیں جو نہ متواتر ہوں اور نہ مشہور۔ یعنی جسے روایت کرنے والا ایک یا دو یا دو سے کچھ زائد راوی ہوں اور اس میں متواتر و مشہور کی شرائط نہ ہوں۔ (۷۷)

پہلی دو قسموں یعنی متواتر اور مشہور کے بارے میں فقہائے حنفیہ کی رائے یہ ہے کہ ان کے

مقابلہ میں قیاس کی کوئی حیثیت نہیں مگر حدیث کی تیری قسم یعنی خبر واحد اور قیاس کے باہمی تعلق کے حوالے سے فقہائے حنفیہ کے ہاں دو نقطہ نظر پائے جاتے ہیں، ایک یہ کہ خبر واحد اگر قیاس سے متعارض ہو تو خبر واحد کو کچھ شرائط کے ساتھ بالخصوص یہ کہ اس کا راوی فقیہ ہو، قبول کیا جائے گا، ورنہ قیاس کے مقابلہ میں خبر واحد کو رد کر دیا جائے گا اور دوسرا نقطہ نظر یہ ہے کہ ایسی ہر صورت میں قیاس کو رد کرتے ہوئے اس خبر واحد کو مطلقاً قبول کیا جائے گا، خواہ راوی فقیہ ہو یا غیر فقیہ، اور خواہ روایت کو صحابہ و تابعین میں قبول حاصل ہوا ہو یا نہیں۔

اول الذکر نقطہ نظر کے قائلین میں عیسیٰ بن ابیان، امام بزدی، امام سخنی اور عبد العزیز بخاری کے بقول ابو زید دبوی اور متاخرین حفیہ شامل ہیں، جیسا کہ عبد العزیز بخاری 'کشف الاسرار' میں متعلقہ بحث کے ضمن میں لکھتے ہیں:

"قیاس کے مقابلہ میں خبر واحد کو ترجیح دینے کے لیے اس کے راوی کے فقیہ ہونے کی شرط لگانا عیسیٰ بن ابیان کا مذہب ہے۔ قاضی ابو زید نے بھی اسے اختیار کیا ہے اور حدیث مصراۃ اور حدیث عرایا کو اسی کی مثال کے طور پر پیش کیا ہے۔ ان کے بعد اکثر متاخرین حفیہ نے اس رائے کو اختیار کر لیا ہے۔" (۷۸)

عیسیٰ بن ابیان کی اپنی تصنیفات موجود نہیں، البتہ خبر واحد اور قیاس کے سلسلہ میں ان کا نقطہ نظر بعد کے اہل علم نے اپنی کتابوں میں نقل کیا ہے۔ اس سلسلہ میں امام ابو بکر الجصاص (۴۳۷ھ) نے اپنی کتاب 'الفصول فی الاصول' میں بڑی تفصیل کے ساتھ عیسیٰ بن ابیان کی رائے ان کے اختیار کردہ دلائل کے ساتھ نقل کی ہے اور یہ بھی واضح کیا ہے کہ عیسیٰ بن ابیان نے اپنے نقطہ نظر کے لیے صحابہ کرامؐ کے طرز عمل سے استدلال کیا ہے۔ زیر نظر نکتہ سے متعلق تفصیلی بحث کے بعد امام جصاص نے آخر میں خود ہی ساری بحث کا خلاصہ ان الفاظ میں تحریر کیا ہے:

"ہم نے عیسیٰ بن ابیان کے حوالے سے جو کچھ نقل کیا ہے، اس کا خلاصہ یہ ہے کہ عیسیٰ بن ابیان نے خبر واحد کو تین قسموں میں تقسیم کیا ہے۔ ایک وہ جسے ایسا راوی روایت کرتا ہے جو عادل ہو، علم (حدیث) کو آگے نقل کرنے میں معروف اور ضابط ہو اور اس سے روایت میں کوئی ایسی چیز ظاہر نہ ہوتی ہو جس پر سلف نے اس پر رد کیا ہو، تو اس کی روایت قابل قبول سمجھی جائے گی اور اسے قیاس کے معارض ہونے پر رد نہیں کیا جائے گا، البتہ اگر وہ (قیاس کے علاوہ) ان تین اصولوں یعنی کتاب اللہ، سنت ثابتہ اور اجماع کے معارض ہو تو وہ قبول نہیں کی جائے گی۔"

دوسری قسم کی خبر واحد وہ ہے جسے ایسا راوی روایت کرے جو ضبط اور اتقان میں معروف نہ ہو، علم (حدیث) منتقل کرنے میں بھی مشہور نہ ہو، ہاں البتہ ثقات نے اس سے روایت کیا ہو تو یہ اس کے حق میں ثقات کی طرف سے تعدیل سمجھی جائے گی اور اس کی خبر مقبول ہو گی بشرطیکہ وہ خبر قیاس کے معارض نہ ہو ورنہ اس خبر کا رد و قبول اجتہادی معاملہ ہو گا۔ عیسیٰ بن ابیان نے اس سلسلہ میں وابصہ، ابن سنان، سلمہ بن محمد بن حبیب اور ان جیسے دیگر راویوں کا ذکر کیا ہے۔

خبر واحد کی تیسرا قسم وہ ہے جس کا راوی معروف ہو لیکن سلف نے اس کی روایت میں شک کیا ہو اور اس پر غلطی کرنے کا الزام لگایا ہو، پس ایسے راوی کی روایت اس صورت میں قبول ہو گی جب وہ ان اصولوں کے خلاف نہ ہو جو اوپر ہم نے پیان کیے ہیں (یعنی کتاب اللہ، سنت ثابتہ اور اجماع) اور نہ ہی وہ قیاس کے خلاف ہو۔ اگر ان کی خبر واحد قیاس کے خلاف ہو گی تو اجتہاد ہمیں اس بات کی اجازت دے دے گا کہ ہم مخالف قیاس ہونے کی وجہ سے ایسی روایت کو رد کر دیں۔ (۷۹)

امام بزدؤی (۳۸۲ھ) بھی عیسیٰ بن ابیان کے نقطہ نظر کے مؤید ہیں، آپ نے بھی قیاس اور خبر واحد کے تعارض کی صورت میں راوی کے فقیہ ہونے کی شرط پر تفصیل کے ساتھ روشنی ڈالی ہے۔ (۸۰)

امام سرخسی (۴۹۰ھ) بھی اس سلسلہ میں وہی رائے رکھتے ہیں جو عیسیٰ بن ابیان اور بزدؤی کی ہے۔ (۸۱)

زیر بحث مسئلہ میں دوسرا نقطہ نظر یہ ہے کہ خبر واحد اور قیاس میں تعارض کی صورت میں خبر واحد کو بہر صورت مقدم رکھا جائے گا، بشرطیکہ خبر واحد دیگر شرائط صحت پر پورا اترتی ہو۔ محققین کے بقول یہ نقطہ نظر ہی امام ابوحنفیہ اور ان کے اصحاب و تلامذہ کا ہے جیسا کہ امام بزدؤی کی تقدیم میں علامہ عبد العزیز بخاری نے اس لکھتے کو واضح کیا ہے۔ آپ نے بڑی تفصیل کے ساتھ اس موضوع پر بحث کی ہے اور راوی کے قلیل الفقه ہونے کی صورت میں اس کی روایت کو رد کرنے کے اصول کو من گھڑت قرار دیا ہے، چنانچہ اس حوالے سے آپ فرماتے ہیں:

”یہ اصول (جو علامہ بزدؤی نے پیش فرمایا ہے) ہمارے اصحاب سے قطعاً منقول نہیں ہے بلکہ ان سے (اس کے برعکس) صرف یہ منقول ہے کہ خبر واحد قیاس پر مقدم ہے، البتہ

اس کی تفصیل کے بارے میں ان سے کچھ بھی مروی نہیں ہے۔ کیا آپ دیکھتے نہیں کہ بھول کر کھانے پینے سے روزہ نہ ٹوٹنے کے بارے میں حضرت ابو ہریرہؓ سے مروی حدیث پر ہمارے اصحاب نے عمل کیا ہے حالانکہ یہ حدیث قیاس کے مخالف ہے، حتیٰ کہ امام ابو حنفیؓ نے یہاں تک کہہ دیا کہ لولا الروایة لقلت بالقياس۔ اس سلسلہ میں اگر یہ روایت نہ ہوتی تو میں قیاس سے کام لیتا۔ اسی طرح امام ابو یوسفؓ سے ان کے 'آمی' کے حوالے سے بیان کیا جاتا ہے کہ انہوں نے حضرت ابو ہریرہؓ سے مروی حدیث مصراۃ پر عمل کیا اور اسی بنا پر مشتری کے لیے حق خیار کو تسلیم کیا ہے۔ علاوه ازیں امام ابو حنفیؓ سے تو یہ بھی منقول ہے کہ ما جاء نا عن الله والرسول فهو على الرأس والعين۔ اللہ اور اس کے رسول کی جانب سے جو کچھ ہمارے پاس آئے وہ ہمارے سر آنکھوں پر۔ یہی وجہ ہے کہ ہمارے اسلاف میں سے کسی سے بھی روایت کی صحت کے لیے راوی کے فقیہ ہونے کی شرط منقول نہیں ہے۔ بلاشبہ یہ بات بعد میں گھری گئی ہے۔ (۸۲)

یہاں یہ سوال پیدا ہوتا ہے کہ اگر امام ابو حنفیؓ اور کبار فقہاء حنفیہ کا موقف وہی ہے جو بخاریؓ بیان کر رہے ہیں تو پھر فقہاء حنفیہ نے زیر بحث بعض اخبار آحاد کو رد کیوں کیا ہے؟ اس سوال کا جواب دیتے ہوئے بخاریؓ لکھتے ہیں:

”ان حدیثوں پر ہمارے اصحاب کے عمل نہ کرنے کی وجہ یہ نہیں کہ ان کے راوی فقاہت کی نعمت سے محروم ہیں، بلکہ اس کی اصل وجہ یہ ہے کہ یہ حدیثیں کتاب اللہ یا سنت مشہورہ کے خلاف ہیں، چنانچہ حدیث مصراۃ کتاب و سنت کے ظاہر کے خلاف ہے جیسا کہ ہم نے واضح کیا ہے۔ اسی طرح حدیث عرایا سنت مشہورہ کے خلاف ہے اور وہ سنت یہ ہے کہ التمر بالتمر مثل بمثل کیل بکیل۔ بکھور کے بد لے بکھور کا سودا تب درست ہے جب یہ ایک جیسی اور برابر برابر ہو۔ ہم یہ بات تسلیم نہیں کر سکتے کہ حضرت ابو ہریرہؓ فتیہ نہیں تھے، بلکہ آپ فقیہ تھے اور اجتہاد کے لوازمات میں سے کوئی چیز بھی ایسی نہ تھی جو آپ میں نہ ہو۔ آپ عہد صحابہ میں فتویٰ دیتے تھے حالانکہ اس زمانے میں غیر فقیہ اور غیر مجتہد کے فتویٰ دینے کا سوال ہی پیدا نہیں ہوتا۔ آپ آنحضرت ﷺ کے جلیل القدر اور محبوب ترین صحابی ہیں۔ آپ ﷺ نے ان کے حق میں حافظہ کی دعا فرمائی ہے جسے اللہ تعالیٰ نے شرف قبولیت سے بخشنا حتیٰ کہ آپ کا اور آپ کی روایات کا شہرہ چہار سو پھیل گیا۔ اسحاق حنظی میان کرتے ہیں کہ ہماری رائے میں احکامی احادیث کی

تعداد تین ہزار میں جن میں سے پدرہ سورایات تو ابوہریرہؓ ہی سے مروی ہیں۔ اور امام بخاریؓ فرماتے ہیں کہ مهاجرین و انصار کی اولاد میں سے سات سے زائد لوگوں نے آپ سے روایت کیا ہے اور صحابہ کی بھی ایک جماعت نے آپ سے روایت کیا ہے۔ اس لیے حضرت ابوہریرہؓ کی روایت کو قیاس کے مقابلہ میں رد کرنے کے لیے کوئی وجہ جواز نہیں ہے۔<sup>(۸۳)</sup>

یہی موقف دیگر حنفی اصولیوں کا بھی ہے جیسا کہ عبد العزیز بخاری لکھتے ہیں کہ ”شیخ ابو الحسن کرنی اور ہمارے وہ اصحاب جنہوں نے ان کی پیروی کی ہے، ان کے نزدیک خبر واحد کی قیاس پر ترجیح کے لیے راوی کا فقیہ ہونا کوئی شرط نہیں ہے بلکہ ہر راوی کی روایت قابل قبول تھی جائے گی اور اسے قیاس پر ترجیح دی جائے گی، بشرطیکہ وہ کتاب اللہ اور سنت مشہورہ کے خلاف نہ ہو۔ ابوالیسر کہتے ہیں کہ اکثر اہل علم کا رجحان یہی ہے۔<sup>(۸۴)</sup>

اسی طرح حافظ ابن ہمام الدین فرماتے ہیں:

اذا تعارض خبر الواحد والقياس بحيث لا جمع قدم الخبر مطلقاً عند الاكثر.<sup>(۸۵)</sup>  
”جب حدیث اور قیاس میں تعارض ہو جائے اور دونوں میں تطبیق ممکن نہ ہو تو پھر حدیث کو مطلقاً قیاس پر ترجیح دی جائے گی۔ اکثر اہل علم کی یہی رائے ہے۔“

اس کے علاوہ محبت اللہ بھاری نے بھی اسی نقطہ نظر کو درست قرار دیا ہے۔<sup>(۸۶)</sup> نیز معاصر محققین کا رجحان بھی بالعموم اسی طرف ہے۔<sup>(۸۷)</sup>

قياس اور خبر واحد کے بارے امام محمدؐ کا نقطہ نظر؛ کتاب الاصل کی روشنی میں:

امام محمدؐ کی تالیفات کے مطالعہ سے اس نقطہ نظر کی تائید ہوتی ہے کہ آپ خبر واحد اور قیاس کے تعارض کی صورت میں خبر واحد کو ترجیح دیتے ہیں، قطع نظر اس سے کہ اس کا راوی فقیہ ہے یا نہیں۔ اور صرف خبر واحد ہی نہیں بلکہ ایسی مثالیں بھی بکثرت ملتی ہیں کہ آپ آثار سے متعارض قیاس کو بھی رد کر دیتے ہیں۔ ذیل میں ہم اس سلسلہ کی چند اہم مثالیں امام محمدؐ کی ”الاصل“ کی روشنی میں ذکر کر رہے ہیں:

(۱) جوز جانی کہتے ہیں کہ میں نے امام محمدؐ سے سوال کیا کہ اگر کپڑے کو مادہ منویہ لگا ہو اور خشک ہو چکا ہو تو کیا آدمی اسے کھرچ کر صاف کر سکتا ہے (یا دھونا ضروری ہے)؟ تو آپ نے

جواب دیا کہ کھرچنا بھی کافی ہے اس لیے کہ حضرت عائشہؓ سے ہمیں یہ بات پہنچی ہے کہ وہ اللہ کے رسول ﷺ کے کپڑے سے مادہ منویہ کھرچ کر صاف کر دیتی تھیں۔ جوز جانی کہتے ہیں کہ میں نے سوال کیا کہ اگر کپڑے کو خون یا کوئی اور گندگی لگی ہو تو پھر بھی کھرچنا کافی ہے؟ تو آپ نے جواب دیا نہیں۔ جوز جانی کہتے ہیں کہ میں نے پوچھا کہ ان دونوں میں فرق کس بیان پر ہے تو آپ نے فرمایا کہ ازوئے قیاس یہ دونوں برابر ہیں مگر منی کے (کھرچنے کے) بارے میں روایت آگئی ہے اس لیے ہم نے (وہاں قیاس کے مقابلہ میں) اسے لے لیا ہے۔“ (۸۸)

(۲) جوز جانی کہتے ہیں کہ میں نے (امام محمدؐ سے) پوچھا کہ اگر کوئی آدمی وضو کرے اور پھر اس پر غشی یا بے ہوشی طاری ہو جائے یا عقل ماؤف ہو جائے اور ہوش و حواس جاتے رہیں اور پھر جب اسے افاقہ ہو تو کیا اس کا وضو ٹوٹ گیا ہے؟ امام محمدؐ نے جواب دیا، ہاں۔ جوز جانی کہتے ہیں کہ میں پوچھا کیوں؟ تو آپؐ نے کہا: اس لیے کہ ہوش و حواس کا زائل ہونا نیند کے مقابلہ میں زیادہ سخت ہے اور نیند سے وضو ٹوٹ جاتا ہے، بشرطیکہ چت لیٹ کر نیند کی جائے۔ جوز جانی پوچھتے ہیں کہ جس کے ہوش و حواس زائل ہو جائیں اور عقل ماؤف ہو جائے خواہ وہ کھڑا ہو یا بیٹھا ہو یا چت لیٹا ہو، کیا ہر حال میں اس کا وضو ٹوٹ جائے گا؟ امام محمدؐ فرماتے ہیں، ہاں، (افاقہ ہونے کے بعد) ہر حال میں اسے دوبارہ وضو کرنا پڑے گا۔ تو جوز جانی نے کہا کہ پھر آپؐ اس شخص کے بارے میں یہی رائے کیوں نہیں دیتے جو بیٹھے ہوئے یا سجدے کی حالت میں یا کھڑے کھڑے یا حالت رکوع میں سو جائے۔ اس کے لیے آپ احسان (کرتے ہوئے دوسری رائے) کیوں اختیار کرتے ہیں؟ تو امام محمدؐ نے جواب دیا کہ اس لیے کہ اس بارے میں ایک روایت موجود ہے پس میں نے اس مسئلہ میں اس روایت کو لیا ہے اور ہوش و حواس زائل ہونے کے بارے میں قیاس کو پیش نظر رکھا ہے۔“ (۸۹)

(۳) جوز جانی کہتے ہیں کہ میں نے (امام محمدؐ سے) پوچھا کہ اگر کوئی آدمی نماز شروع کرے اور ایک یا دو رکعتیں پڑھ لے پھر نماز ہی میں بھول کر یا جان بوجھ کر گفتگو کرنے تو اس بارے میں آپ کیا فرماتے ہیں؟ امام محمدؐ نے جواب دیا کہ اس شخص کی نماز فاسد ہے، اس پر لازم ہے کہ دوبارہ نماز پڑھے۔ جوز جانی کہتے ہیں کہ میں نے سوال کیا کہ اگر وہ (نماز میں گفتگو کی بجائے) ہنس دے تو پھر؟ آپ نے جواب دیا کہ اگر قہقہہ مارے بغیر ہنسے تو پھر نماز جاری رکھے اور اگر قہقہہ مار کر ہنسے، خواہ بھول کر ایسا کرے یا جان بوجھ کر، تو پھر صورت وہ وضو اور

نماز دونوں کا اعادہ کرے۔ جوز جانی کہتے ہیں کہ میں نے کہا کہ آپ (قہقہہ کے بغیر) ہٹنے کے بارے میں یہ رائے کیوں دیتے ہیں، کیا قیاس کی رو سے ہنسنا اور گفتگو کرنا ایک جیسے نہیں؟ تو امام محمدؐ نے جواب دیا کہ ہاں بالکل ایک جیسے ہیں مگر میں نے ہٹنے کے بارے میں جو رائے دی ہے، اس کی بنیاد نبی کریم ﷺ سے منقول ایک روایت ہے۔ (۹۰)

## ۶۔ آثار صحابہؓ کی تشریعی حیثیت اور ان سے استدلال

### (۱) آثار صحابہؓ کی تشریعی حیثیت

آثار صحابہؓ کی تشریعی حیثیت کے بارے میں خفی نقطہ نظر کیا ہے؟ اس بارے امام سرخیؓ نے قول صحابی کو مختلف حیثیتوں میں تقسیم کیا ہے اور ان سب کا حکم بھی الگ الگ بیان کیا ہے مثلاً۔  
۱۔ ان میں سے ایک یہ ہے کہ قول صحابی میں قیاس و رائے کا دخل نہ ہو۔ ایسی صورت میں امام سرخیؓ کے بقول خفی متقدیں و متاخرین کے ہاں یہ جدت ہے اور یہ مرفوع روایت کے حکم میں ہے۔ (۹۱)

۲۔ اگر قول صحابی رائے و اجتہاد کی قبیل سے ہو تو اس کی ایک صورت یہ ہے کہ قول صحابی کو دیگر صحابہ کی تائید ہو جائے تو وہ چونکہ اجماع کی حیثیت اختیار کر جاتا ہے، اس لیے یہ صورت بھی جدت ہے۔ (۹۲)

۳۔ اگر قول صحابی فتویٰ کی قبیل سے ہو تو ایسی صورت میں ایک اختال تو یہ ہے کہ صحابی نے اللہ کے رسول ﷺ سے شاید اس سلسلہ میں کچھ سنा ہو جس کی بنیاد پر اس نے فتویٰ دیا ہے۔ لہذا یہ اختال اس بات کا متصاضی ہے کہ اسے رائے مخفی پر اسی طرح ترجیح دی جائے جیسے خبر واحد کو قیاس پر ترجیح دی جاتی اور مقدم مانا جاتا ہے۔ اور اگر یہ اختال بالکل نہ ہو بلکہ واضح ہو رہا ہو کہ یہ فتویٰ صحابی نے اپنی رائے سے دیا ہے تو پھر بھی ایسی صورت میں صحابی کی رائے پر مبنی فتویٰ بعد والوں کی رائے سے بہر حال قوی اور افضل ہے کیونکہ انہوں نے اللہ کے رسول ﷺ کا زمانہ پایا ہے اور نزول وحی کے احوال و ظروف سے پوری طرح آگاہ ہیں اور آنحضرت ﷺ کو اپنی آنکھوں سے دیکھا ہے کہ آپؐ پیش آمدہ مسائل میں کس طریق پر فتویٰ دیا کرتے تھے۔ (۹۳)

۴۔ اگر صحابی کی رائے صرف رائے ہو (فتاویٰ وغیرہ نہ ہو) تو ایسی صورت میں بھی ان کی رائے بعد والوں کی رائے سے افضل قرار دی جانی چاہیے اور یہ بات یاد رکھنی چاہیے کہ بعد والوں

کے مقابلہ میں ان کی رائے میں صحت کا امکان زیادہ اور خطا کا امکان کم ہو گا کیونکہ انہیں اللہ کے رسول ﷺ کی صحبت نصیب ہوئی ہے اور آپ ﷺ نے ان کے حق میں خبر و بھلائی کی خود گواہی دی ہے۔ (۹۲)

۵۔ چوتھی صورت ہی کی ایک ضمنی صورت یہ ہو سکتی ہے کہ جہاں صحابہ کرامؓ کی آراء بھی مختلف ہوں اور بعد والوں کا بھی اس مسئلہ میں اختلاف ثابت ہو تو وہاں بعد والوں کے مقابلہ میں صحابہ کو ترجیح دی جائے۔ اور خود صحابہ کے اختلاف میں سے کس کو ترجیح دیں؟ اس بارے امام سرنجی بیان فرماتے ہیں کہ ایسی صورت میں اس صحابی کی رائے کو ترجیح دی جائے جس کے ساتھ ترجیح کا کوئی پہلو اور نوعیت موجود ہو۔ (۹۵)

امام محمدؐ کی تالیفات میں آثار صحابہ سے استدلال کی بے شمار مثالیں ملتی ہیں۔ کتاب الاصل میں بھی سیکڑوں آثار صحابہ سے استدلال کیا گیا ہے۔ حتیٰ کہ اگر قیاس اور آثار صحابی میں تعارض ہو تو امام محمدؐ قیاس کو ترک کر دیتے ہیں جیسا کہ آگے تفصیل آ رہی ہے۔

## ۶۔ آثارِ صحابہؓ اور قیاس

اماں سرنجی لکھتے ہیں:

”ابو عمرو بن دانیکا طبری نقل کرتے ہیں کہ ابو سعید بردعی نے فرمایا: قول صحابی قیاس پر مقدم ہے، یعنی اس کے مقابلہ میں قیاس کو ترک کر دیا جائے گا، اور ہم نے اپنے مشايخ کو بھی اسی پر عمل کرتے دیکھا ہے۔ ابو بکر رازی نے ابو الحسن کرخی کے حوالے سے نقل کیا ہے کہ کرخی فرماتے ہیں: میں نے امام ابو یوسفؓ کو دیکھا ہے کہ آپ بعض مسائل میں اس طرح کہتے ہیں: القياس کذا الا انى تركته للآخر۔ ”قیاس تو اس مسئلہ میں اس طرح ہے مگر میں اس قیاس کو اثر کی وجہ سے چھوڑتا ہوں۔ اور وہ اثر کسی صحابی ہی کا قول و فعل ہوتا ہے (یعنی مرفوع حدیث نہیں ہوتی)، لہذا اس سے واضح طور پر معلوم ہو جاتا ہے کہ ابو یوسفؓ کا مذهب یہ ہے کہ قول صحابی قیاس پر مقدم ہے۔ لیکن کرخی فرماتے ہیں کہ یہ مذهب مجھے مناسب معلوم نہیں ہوتا۔ جو چیز کرخی نے ابو یوسف کے حوالے سے بیان کی ہے، اس کی بہت سی مثالیں ہمیں اپنے اصحاب سے ملتی ہیں۔“ (۹۶)

اس کے بعد سرنجی نے امام ابو عینیفؓ اور صحابین کے حوالے سے ایسے کئی مسائل کی نشاندہی کی ہے جہاں انہوں نے قیاس پر قول صحابی کو ترجیح دی ہے۔ (۹۷)

آئندہ سطور میں ہم کتابِ اصل کی روشنی میں چند ایسی مثالیں ذکر کر رہے ہیں جہاں ایک طرف صحابہؓ سے مروی کوئی قول و فعل یا رائے ہے اور دوسری طرف قیاس، جب کہ امام محمدؐ وہاں یہ طرز عمل اختیار کرتے ہیں کہ آثار صحابہؓ کو قیاس پر ترجیح دیتے ہیں:

(۱) جوز جانی امام محمدؐ سے سوال کرتے ہیں کہ ایک آدمی نے دخو یا غسل کرنا ہے اور وہ کلی اور ناک صاف کرنا بھول جاتا ہے اور اسی طرح نماز پڑھ لیتا ہے ( بتائیے اس کے بارے میں کیا حکم ہے؟ تو امام محمدؐ فرماتے ہیں کہ جنابت یا حیض کے غسل کی صورت میں تو وہ کلی اور ناک صاف کرے گا اور نماز دھرائے گا (مگر اس کے علاوہ صورتوں میں ایسا نہیں کرے گا)۔ جوز جانی پوچھتے ہیں کہ ان دونوں حالتوں میں فرق کس بنیاد پر ہے؟ تو امام محمدؐ فرماتے ہیں کہ قیاس کی رو سے تو دونوں برابر ہیں مگر ہم اس اثر کی وجہ سے یہاں قیاس چھوڑ رہے ہیں جو حضرت عبد اللہ بن عباسؓ سے مروی ہے۔ (۹۸)

قیاس کی صورت میں دونوں حالتوں میں ایک ہی فتویٰ یا رائے ہونی چاہیے مگر امام محمدؐ نے یہاں اثر کی وجہ سے قیاس کو صاف ترک کر دیا ہے۔

(۲) جوز جانی امام محمدؐ سے سوال کرتے ہیں کہ ایک آدمی مریض ہے اور کلام کرنے کی بھی استطاعت نہیں رکھتا تو کیا اس کے لیے جائز ہے کہ وہ (نماز میں) قراءت کی بجائے صرف اشارے ہی کر لے؟ تو امام محمدؐ فرماتے ہیں کہ ہاں جائز ہے۔ پھر جوز جانیؓ سوال کرتے ہیں کہ اگر ایک مریض آدمی ایک دن اور ایک رات بے ہوش رہے پھر اسے افاقت ہو تو اس کا کیا حکم ہے؟ امام محمدؐ فرماتے ہیں کہ اس کی جو نمازیں فوت ہوئی ہیں ان کی قضا دے۔ جوز جانیؓ سوال کرتے ہیں کہ اگر وہ کئی دن بے ہوش رہے تو؟ امام محمدؐ فرماتے ہیں کہ پھر اس پر فوت ہونے والی نمازوں کی قضا لازم نہیں۔ جوز جانیؓ پوچھتے ہیں کہ ان دونوں حالتوں میں فرق کس بنیاد پر ہے؟ تو امام محمدؐ جواب دیتے ہیں کہ اس اثر کی بنیاد پر جو حضرت عبد اللہ بن عمرؓ سے مروی ہے۔ (۹۹)

یہاں بھی وہی صورتحال ہے کہ قیاس کی رو سے دیکھیں تو مذکورہ بالا دونوں مسئللوں میں ایک ہی رائے ہونی چاہیے مگر امام محمدؐ نے واضح طور پر اثر ہی کو ترجیح دی ہے۔ درج ذیل مثال بھی اسی نوعیت کی ہے۔

(۳) امام محمدؐ فرماتے ہیں کہ اگر دو آدمی مل کر ایک آدمی کا ہاتھ یا آنکھیں یا دونوں پاؤں قصداً

کاث دیں تو ان دونوں کے مال سے دیت لی جائے گی۔ اور اگر اس بارے میں اثر اور سنت نہ ہوتی (کہ ایک آدمی کو زیادہ لوگ مل کر قتل کریں تو سب کو قصاصاً قتل کیا جائے گا) تو ایک آدمی کے بد لے دو کو قتل نہ کیا جاتا۔ ہم نے قتل نفس کے مسئلہ میں اثر و سنت کو لیا ہے اور اس سے کم تر (زخموں کی) صورتوں میں قیاس سے کام لیا ہے۔ (۱۰۰)

یہاں نفس (جان نکال دینے قتل کر دینے) اور دون انفس (جان سے کم تر رخص لگانے) دونوں ہی صورتوں میں قیاس کی بنیاد پر فیصلہ ہونا چاہیے تھا مگر آپ نے قیاس کو اس اثر کی وجہ سے چھوڑ دیا ہے جو حضرت عمرؓ سے مردی ہے کہ انہوں نے ایک مقتول کے بد لے سات آدمیوں کو قتل کیا (اس لیے کہ وہ ساتوں اس کے قتل میں شریک تھے) اور کہا اگر تمام صنائع والے اس قتل میں شریک ہوتے تو میں سب کو قتل کر دیتا۔ (۱۰۱)

### ۳۔ آثار صحابہؓ سے استدلال کا اسلوب

آثار صحابہؓ سے استدلال میں بھی قریب قریب وہی اسلوب ہے جو احادیث کے سلسلہ میں آپ کے ہاں پایا جاتا ہے۔ مثلاً کبھی آپ سند کے ساتھ آثار روایت کر کے ان سے استدلال کرتے ہیں۔ (۱۰۲)

کبھی سند و متن ذکر کیے بغیر آثار کی طرف اشارہ کرتے ہوئے ان سے استدلال کرتے ہیں۔ (۱۰۳)

اور کبھی آپ آثار سے استدلال کرتے ہوئے انہیں روایت بالمعنی کے اسلوب میں نقل کرتے ہیں۔ (۱۰۴)

### ۴۔ آثار صحابہؓ کی بنیاد پر اختلافِ رائے

فقہائے حنفیہ کے ہاں جس طرح حدیث و سنت کی بنیاد پر فقہی اختلافِ رائے پیدا ہوتا تھا، اسی طرح آثار صحابہ کی بنیاد پر بھی وہ اختلاف کیا کرتے تھے۔ ذیل میں اس سلسلہ کی ایک مثال ملاحظہ فرمائیں: جوز جانی زکاة کے حوالے سے ایک مسئلہ میں امام ابو حنیفہؓ کی رائے بیان کرتے ہوئے لکھتے ہیں:

”جب دو سو درهم ہوں اور ان پر ایک سال گذر جائے تو اس میں سے پانچ درهم زکاة دی جائے گی اور جب درهم دو سو سے بڑھ جائیں تو پھر ان (دو سو سے اوپر والے

درہموں) پر اس وقت تک زکاۃ نہیں جب تک کہ وہ چالیس تک نہ پہنچ جائیں، پس جب درہموں کی تعداد دو سو چالیس ہو جائے تو پھر دو سو درہموں میں سے پانچ درہم اور چالیس میں سے ایک درہم زکاۃ میں دیا جائے گا، اس لیے کہ ہمیں حضرت عمرؓ سے اس سلسلہ میں یہی بات معلوم ہوئی ہے۔

اس کے بعد امام ابو یوسفؓ اور امام محمدؓ کی رائے نقل کرتے ہوئے جو زبانی فرماتے ہیں:  
 ”جب درہم دو سو سے زائد ہو جائیں تو پھر (جتنے بھی درہم زائد ہوتے جائیں گے) اسی حساب سے ان سب کی زکاۃ دی جائے گی“۔ (۱۰۵)

اس مثال میں آپ ملاحظہ کر سکتے ہیں کہ امام ابو حنفیہؓ نے اپنی رائے کے لیے حضرت عمرؓ کے ایک قول سے استدلال کیا ہے، جب کہ امام محمدؓ اور امام ابو یوسفؓ نے اس مسئلہ میں حضرت علیؓ کے قول کو اپنا مسئلہ بنایا ہے۔ گویا دونوں طرف کی آراء میں بنیاد آثار صحابہ ہی کو بنایا گیا ہے۔

### ۷۔ اقوال تابعین اور ان سے استدلال کی نویعت

اقوال تابعین سے استدلال کے بارے میں فقہاء حنفیہ کا نقطہ نظر بیان کرتے ہوئے امام سرخیؓ لکھتے ہیں:

لا خلاف ان قول التابعی لا یکون حجۃ علی وجه یترک القياس بقوله فقد روينا عن ابی حنفیۃ أنه کان يقول: ما جاءنا عن التابعین زاحمناهم۔ (۱۰۶)

”اس بارے میں کوئی اختلاف نہیں کہ قول تابعی ان معنوں میں جست نہیں ہے کہ اس کی وجہ سے قیاس کو ترک کر دیا جائے۔ ہم نے ابوحنفیہؓ سے روایت کیا ہے، آپ فرماتے ہیں کہ جو بات تابعین سے آئے گی، اس کا ہم جائزہ لیں گے۔“

تابعین سے فقہی اختلاف رائے کا حق محفوظ رکھنے کے باوجود فقہاء حنفیہ نے اقوال تابعین کو بہت اہمیت دی ہے، اس حد تک کہ امام سرخیؓ لکھتے ہیں:

”وہ تابعین جنہوں نے صحابہ کے دور کا مشاہدہ کیا ہے، مثلاً حسن بصری، سعید بن میتب، نجاشی، شعیی وغیرہ، میں سے کوئی تابعی اگر صحابہ سے کسی ایسے مسئلہ میں اختلاف کرے جس میں ان کا اتفاق ہے، تو پھر اس تابعی کے اختلاف کی وجہ سے صحابہ کے اتفاق کو اجماع قرار نہیں دیا جائے گا۔“ [یعنی تابعی کے اختلاف رائے کی وجہ سے یہی سمجھا جائے گا کہ اجماع منعقد ہی نہیں ہوا] (۱۰۷)

قول تابعی اگرچہ قول صحابی کی سی حیثیت تو نہیں رکھتا، مگر اس کے باوجود امام محمدؐ نے کتاب الاصل میں بعض جگہ اقوال تابعین کو اس انداز سے ذکر کیا ہے جس سے صاف معلوم ہوتا ہے کہ وہ انہیں متعلقہ فقہی مسئلہ میں اپنی دلیل یا تائید کے لیے پیش کر رہے ہیں مثلاً:

۱۔ کتاب الزکۃ میں ایک جگہ جو زبانی "آپ سے سوال کرتے ہیں کہ" آپ اس بارے میں کیا فرماتے ہیں کہ ایک آدمی اپنے زکۃ کے مال سے حج کرتا ہے، یا کفن خریدتا ہے یا مسجد بناتا ہے، کیا اس کے لیے ایسا کرنا جائز ہے؟" تو آپ اس کے جواب میں فرماتے ہیں کہ یہ جائز نہیں ہے، پھر دلیل کے طور پر ابراہیمؐؒ سے نقل کرتے ہیں کہ انہوں نے فرمایا: زکۃ کے مال سے حج وغیرہ میں خرچ نہیں کیا جا سکتا، نہ ہی اس سے میت کا قرض ادا کیا جا سکتا ہے، نہ اس کی طرف سے مکمل غلام آزاد کیا جا سکتا ہے اور نہ اس سے کسی غلام کی آزادی میں مدد کی جا سکتی ہے اور نہ اس سے میت کے کفن کے لیے خرچ کیا جا سکتا ہے اور نہ اس سے مسجد بنائی جا سکتی ہے۔ اور نہ اس سے کسی یہودی یا عیسائی یا جوسی کی مدد کی جا سکتی ہے، البتہ اگر کوئی حاجی یا مجاہد ایسا ہو جو سفر میں زاد راہ ختم ہو جانے کے سبب محتاج ہو تو اس کی اس زکۃ کے مال سے مدد کی جا سکتی ہے، اسی طرح مکاتب کی بھی اس سے مدد کی جا سکتی ہے۔ (۱۰۸)

ابراہیمؐؒ کا یہ قول جسے جو زبانی نے حدیث کے لفظ سے تعبیر کیا ہے، نقل کرنے کے بعد جو زبانی فرماتے ہیں:

وبهذا يأخذ أبو حنيفة وأبو يوسف ومحمد بهذا الحديث. (۱۰۹)

"ابوحنیفہ، ابویوسف" اور امام محمدؐؒ بھی اسی حدیث (قولؐؒ) کے مطابق رائے رکھتے ہیں۔

۲۔ اسی طرح کتاب الصوم میں امام محمدؐؒ نے قضائے صوم سے متعلقہ ایک مسئلہ ذکر کرتے ہوئے عامر شعیؒ اور ابراہیمؐؒ سے دو الگ اور مختلف قول نقل کیے ہیں اور ان پر انہوں نے حدیث کا اطلاق کرتے ہوئے ان سے استدلال بھی کیا ہے، جب کہ یہ دونوں حضرات تابعی ہیں۔ (۱۱۰)

### حاصل بحث

گزشتہ مقالہ کا حاصل بحث یہ ہے کہ دیگر فقہاء کی طرح امام محمدؐؒ نے بھی حدیث و سنت کو مصدر شرع کی حیثیت دی ہے اور استنباط احکام کے لیے مختلف اسالیب میں حدیث و سنت سے استدلال کیا ہے۔ خبر واحد اور قیاس میں تعارض کی صورت میں آپ نے خبر واحد کو ترجیح دی ہے، قطع نظر اس سے کہ اس کا راوی فقیہ ہے یا غیر فقیہ۔ نیز آثار صحابہ کو بھی آپ جدت سلیم کرتے ہیں اور اگر قیاس

ان سے متعارض ہو تو قیاس کو چھوڑ دیتے ہیں۔ صحابہ میں اختلاف رائے ہو تو کسی ایک کی رائے کو ترجیح دیتے ہیں اور صحابہ کے فقہ و اجتہاد سے عدول کو پسند نہیں کرتے، البتہ اقوال تابعین کو آپ نے وہ حیثیت نہیں دی جو آثار صحابہ کو دی ہے، لیکن اس کے باوجود اقوال تابعین سے رہنمائی و استدلال کی حتی الامکان کوشش ضرور کرتے ہیں۔

### حوالی و حوالہ جات

- ۱۔ تفصیل کے لیے دیکھیے: (۱) ابن خلکان، وفیات الانعیان، مکتبۃ البهضیۃ المصریۃ، س، ن، ج ۳، ص ۳۲۳۔ (ب) ابن عبد البر، یوسف بن عبد اللہ، الانتفاء فی فضائل الاعمال الثالثة الفقهاء، مکتبۃ القرشی، س، ن، ص ۱۷۸۔ (ج) طبری، محمد بن جریر، تاریخ الطبری، بیروت، دار المعرف، ج ۳، ص ۲۵۲۔ (د) ابن سعد، کتاب الطبقات الکبیر، لیدن، مطبعة بریل، ط ۱۳۲۲ھ، ج ۷، ص ۲۸۔
- ۲۔ برکمان، تاریخ الادب العربي، عربی ترجمہ از: عبد الحمیم نجار وغیرہ، دار المعرف، ج ۳، ص ۲۳۶۔
- ۳۔ زرگی، خیر الدین، الاعلام، بیروت، دار العلم للعلمایین، ط چشم، ۱۹۸۰ء، ج ۲، ص ۸۰۔
- ۴۔ دیکھیے: ابو زہرہ، ابوحنیفۃ ؓ، حیاته و عصره، القاہرۃ، دار الفکر العربي، طبع سوم، ۱۹۲۰ء، ص ۲۰۶۔ نیز دیکھیے: دسوی، محمد، الامام محمد، (ترجمہ از: شمیر احمد محمد یوسف فاروقی)، باب دوم، فصل دوم: ”امام محمدؐ اساتذہ اور تلامذہ کے درمیان“، اسلام آباد، ادارہ تحقیقات اسلامی، میان الاقوای اسلامی یونیورسٹی، طبع اول ۲۰۰۵ء، ص ۱۲۱ تا ۱۲۶۔
- ۵۔ دیکھیے: حاجی خلیفہ، مصطفیٰ بن عبد اللہ، کشف الغونون، بیروت، مکتبۃ المثنی، ج ۱، ص ۱۸۱۔ نیز دیکھیے: ابن عابدین، رسالت رسم المفتی، ص ۱۶، بحوالہ: ابو زہرہ، محولہ بالا، ص ۳۰۸۔
- ۶۔ دسوی، ص ۲۰۹۔ مگر ان کی نسبت استناد کا وہ درجہ نہیں جو ”کتب ظاہر الروایۃ“ کا ہے، اس لیے بعض اہل علم اے ظاہر الروایۃ میں شمار نہیں کرتے۔ دیکھیے: ابو زہرہ، محولہ بالا، ص ۲۰۸۔
- ۷۔ دسوی، محولہ بالا، ص ۲۲۰، ۲۲۱۔ نیز دیکھیے: سرخی، محمد بن احمد بن ابی سہل، المبسوط، بیروت، دار الفکر، ط اول ۲۰۰۰ء، ج ۳۰۔
- ۸۔ دسوی، محولہ بالا، ص ۲۲۸۔ موصوف نے اپنی تحقیق کے بعد ان میں سے اول الذکر کتاب کے بارے میں یہ رائے دی ہے کہ اس کی نسبت امام محمدؐ کی طرف درست ہے۔ ثانی الذکر کے بارے میں کہا ہے کہ اس کی نسبت امام محمدؐ کی طرف صریحاً غلط ہے اور مؤخر الذکر کے بارے میں صرف یہ کہا ہے کہ اکثریت کا قول یہ ہے کہ یہ امام محمدؐ کی تصنیف ہے۔
- ۹۔ ایضاً، ص ۲۲۰۔ ذاکر محمد دسوی نے ابن عبد البر کی جامع بیان العلم وفضل (ص ۱۰۹) کے حوالے سے یہ قول نقل کیا ہے کہ امام محمدؐ نے فرمایا: ”علم کی چار اقسام ہیں: (۱) وہ جو کتاب اللہ میں ہو، یا اس کے مشابہ ہو۔ (۲) جو سنت رسولؐ میں ہو یا اس کے مشابہ ہو۔ (۳) وہ جس پر صحابہؐ کا اجماع ہو اور جو اس کے مشابہ ہو، اسی طرح جب کسی صحابی کے قول کو اختیار کر لیں تو وہ ایک علم ہے جس پر ہم اس کے مشابہ مسئلے کو قیاس کریں گے۔ (۴) اور وہ جسے عام فقہاء اسلام نے مستحسن سمجھا ہو اور جو اس کے مشابہ ہو اور اس کی کوئی نظریہ ہو۔“ اصول السرخی میں امام سرخیؐ نے بھی اسی طرح کا قول نقل کیا ہے کہ امام محمدؐ فرماتے ہیں کہ ”فقہ چار قسم کی ہے: جو قرآن اور اس

کے مشابہ چیز میں موجود ہے، جو سنت رسول اور اس جیسی مشابہ چیز میں موجود ہے، جو صحابہ کے اقوال و آثار اور ان کے مشابہ چیز میں موجود ہے۔ اور وہ ہے مسلمان اچھا خیال کریں اور جو اس کے مشابہ ہو۔ (نسخی، محمد بن احمد بن ابی سہل، اصول السرخی، بیروت، دار المعرفۃ، ط اول ۱۹۹۷ء، ج ۱، ص ۳۲۸)۔ امام شافعی فرماتے ہیں کہ ”امام محمد کا فقہی اصول یہ ہے کہ فقہ کے کسی مسئلے میں خبر لازم یا قیاس کے بغیر کوئی بات نہیں کی جا سکتی۔“ (شافعی، محمد بن ادريس، الام، طبع بولاق، ج ۷، ص ۲۸۰)

ذکورہ بالا اور اس سے ملتے جلتے بیانات نقل کرنے کے بعد ڈاکٹر محمد وسوقی فرماتے ہیں کہ ”ذکورہ تمام بیانات اس چیز پر دلالت کرتے ہیں کہ امام محمد کے مقرر کردہ فقہی اصول یہ ہیں : ”کتاب اللہ، سنت رسول اللہ، قول صحابی، اجماع، قیاس اور احسان“، لیکن وہ تمام فروع جو امام محمد سے مردی ہیں، ان اصول میں مزید چند چیزوں کا اضافہ کرتی ہیں جو یہ ہیں : ”عرف، الصحابة، سد الذرائع اور پہلی شریعتیں“۔ اس کے علاوہ ہم نے یہ بھی محسوس کیا ہے کہ امام محمد کو جب کتاب و سنت سے کوئی نص نہیں ملتی تو آپ اس مصلحت کو پیش نظر رکھ کر حکم لگاتے ہیں جو آسانی کا باعث ہو، تینگی دور کرتی ہو اور معاشرے کے حالات اور اس کے رسم و رواج کا لحاظ رکھتی ہو۔“ - وسوقی، محولہ بالا، ص ۲۲۵ تا ۲۲۷

۱۰۔ حاجی خلیفہ امام محمد کی اس کتاب کے بارے میں فرماتے ہیں: المبسوط فی فروع الحنفیۃ..... وہو المسمی بالاصل وللامام محمد بن الحسن الشیبانی المتفوی سنۃ تسع وثمانین و مائۃ (۱۸۹)، الفہ مفردا ، فاؤلاً الف مسائل الصلاۃ و سماہ ”کتاب الصلوۃ“، ومسائل البیع و سماہ ”کتاب البیع“، وہکذا الأیمان و الاکراه ؛ ثم جمعت فصارت مبسوطا۔ (دیکھیے: حاجی خلیفہ، محولہ بالا، ج ۲، ص ۱۵۸۱ - ۱۵۸۲)

۱۱۔ علامہ محمد زاہد الکوثری اس کتاب کی اہمیت اجاگر کرتے ہوئے رقم طراز ہیں کہ ”فأكابر ما وصل إلينا من كتب محمد هو كتاب الأصل المعروف بالمبسوط وهو الذي يقال عنه: إن الشافعی“ کان حفظه و ألف ”الأم“ على محاکاة ”الأصل“۔ (دیکھیے: کوثری، محمد زاہد، بلوغ الامانی فی سیرة الامام محمد بن الحسن الشیبانی، مکتبۃ النجفی، س، ن، ص ۶۱ - ۶۲)

ابو الوفا افغانی لکھتے ہیں: وأحسن الست كلها هو ”كتاب الأصل“ وأهمها وأطولها وأكثرها تفصيلاً وأكبرها نفعاً وبساطاً وأسهلها مأخذاً وأنفعها لأهل العلم ، لأنه احتوى على جميع مباحث الفقه بالتفصيل ، كما يدل عليه تسميته بالمبسوط ، وهو أيضاً أصل كل أربعة سواه من كتب ظاهر الرواية ، لأن الأربعية الباقية متفرعة على ما بينها في كتاب الأصل من أصول المسائل۔ (دیکھیے: شیبانی، محمد بن حسن ، الأصل المبسوط، مقدمہ از: صحیح: افغانی، ابو الوفا، کراچی، ادارۃ القرآن والعلوم الاسلامیۃ، ج ۱، ص ۹ - ۱۰)

۱۲۔ مثلاً زیرنظر کتاب کا دوسرا باب (الدخول فی الصلوۃ) نماز سے متعلق ہے، اس میں جوز جانی شروع میں امام محمد کے حوالے سے نماز کے طریقہ کار کو بیان کرتے ہیں، پھر درمیان میں تلت کہہ کر اپنے سوالات اھاتے اور امام محمد سے ان کے جوابات ثوڑت کرتے جاتے ہیں۔ سوال و جواب کا یہ سلسلہ اتنی کثیر ہے کہ ہر دوسری سطر میں نیا سوال ہوتا ہے۔ (دیکھیے: محولہ بالا۔ اسی طرح جوز جانی عشی جنایت کی بابت سوال کرتے ہیں تو اس کے جواب میں امام محمد اپنی پورا طریقہ کار بتاتے ہیں۔ پھر جوز جانی مختلف سوالات کرتے اور امام محمد ان کے جواب دیتے جاتے ہیں۔) (یضا، ص ۲۳ - ۲۴)

پوری کتاب کا مرکزی اسلوب یہی ہے، چنانچہ زکوٰۃ سے متعلق مسائل میں بھی امام محمد ہر سوال کے جواب میں

تفصیلات قلمبند کرواتے جاتے ہیں مگر مآخذ و مصادر کی نشاندہی بالعموم نہیں کرتے۔ یہی صورت حال کتاب الصیام، کتاب النساک، کتاب الایمان، کتاب الجنایات، کتاب المیوع وغیرہ میں ہے۔ تاہم درمیان میں کہیں دلائل کی ضرورت پڑے تو انہیں ذکر بھی کرتے ہیں۔

۱۲۔ معروضی فقیہی مسائل میں عبادات و معاملات سے متعلقہ وہ تمام ہی مسائل شامل ہیں جن سے ہر مسلمان کو ہر وقت سامنا رہتا ہے جب کہ تقدیری مسائل میں صرف وہی مسائل شامل ہیں جن کے بارے میں امکانی حد تک یہ گمان ضرور ہوتا ہے کہ فلاں فلاں صورتوں میں یہ یہ مسائل بھی پیدا ہو سکتے ہیں، چنانچہ زیر نظر کتاب میں جہاں مسائل کو ایسا گمان ہوتا ہے وہ تقدیری مسائل بھی ساتھ میں پوچھتا ہے اور امام محمد "اجتہاد و قیاس کی روشنی میں ان کے بھی جواب دیتے ہیں۔ بعض جگہ پر ایسے تقدیری مسائل کی ضرورت و اہمیت کا صاف اندازہ ہوتا ہے، تاہم بعض جگہ یہ تقدیری مسائل آج کے دور کے تاظر میں بالکل بے ضرورت بھی دکھائی دیتے ہیں۔

۱۳۔ علامہ کوثری فرماتے ہیں: و طریقته فی الكتاب سرد الفروع علی مذهب أبي حنفیة و أبي يوسف مع بیان رأيه فی المسائل ، ولا یسرد الأدلة حيث تكون الأحادیث الدالة علی المسائل بمتناول الجمهور الفقهاء من اهل طبقته ، وأنما یسردھا فی المسائل ربما تعزب أدلتھا عن علمھم. فلو جردت الآثار من هذا الكتاب الضخم لکانت فی مجلد لطیف۔ بلوغ الامانی، حکول بالا، ص ۶۱۔

۱۴۔ ہماری اس رائے کی تائید ایک تو اس کتاب کے مطالعہ سے ہوتی ہے اور دوسرا اس کتاب کے شروع میں امام محمد کے حوالے سے مروی اس قول سے بھی ہوتی ہے کہ انہوں نے کہا: "میں نے اپنی اس کتاب میں ابو حنفیہ، ابو یوسف اور اپنی آراء کا ذکر کیا ہے (یعنی جہاں جہاں ہم تینوں کی آراء مختلف ہیں، وہ الگ الگ طور پر بیان کی ہیں) اور جہاں اختلاف رائے کا ذکر نہیں کیا، وہ سمجھو کوہ ہم سب کی متفقہ رائے ہے۔" (ج ۱، ص ۱، ۲)۔

۱۵۔ اس سے صاف معلوم ہوا کہ اس کتاب میں امام محمد فقہ حنفی کی جمع و تدوین چاہتے تھے اور یہی وجہ ہے کہ یہ کتاب پہلی اور دوسری صدی ہجری کی فقیہی دنیا میں غالباً اولین کتاب ہے جس میں ایک خاص فقیہی مسلک (یعنی فقہ حنفی) کے نقطہ نظر سے ایک جامع فقیہی کتاب مرتب کرنے کی کوشش کی گئی۔

۱۶۔ فقیہی مسائل میں قرآن مجید بنیادی مصدر کی حیثیت رکھتا ہے، یہ الگ بات ہے کہ فقیہی جزیئات کی تفصیلات ہمیں حدیث و سنت ہی سے ملتی ہیں۔ اس لیے فقہ کی کتابوں میں استناد کے سلسلہ میں قرآن مجید کی بجائے احادیث و آثار ہی بکثرت دکھائی دیتے ہیں۔ چنانچہ امام محمد کی اس کتاب میں بھی اگرچہ قرآن مجید سے استدلال کرتے ہوئے آیات کے حوالے دیے گئے ہیں مگر ایسے مقامات بہت کم ہیں۔ اس کی ایک وجہ تو ہم نے اوپر ذکر کی کہ فقہاء فقیہی مسائل کی تفصیلات کے لیے قرآن کی بجائے حدیث سے زیادہ استشہاد کرتے تھے کیونکہ قرآن مجید میں فقیہی تفصیلات نہیں ہیں۔ دوسری وجہ یہ ہے کہ امام محمد کے ہاں اس کتاب میں اولہ کی نشاندہی کا التزام نہیں ہے، جہاں آپ مناسب سمجھتے ہیں، وہاں اگرچہ انہیں ذکر کر بھی دیتے ہیں مگر خصوصی اہتمام نہیں کرتے۔

۱۷۔ دیکھیے: جلد ۱، ص ۱۰۳۔ ۱۱۲۔ ۳۱۶۔ ۳۹۱۔

۱۸۔ دیکھیے: جلد ۲، ص ۱۷۸، ۱۸۰، ۲۱۹، ۲۱۸، ۳۲۸، ۳۳۹، ۳۳۳، ۵۳۳۔

۱۹۔ اس کی تفصیل آپ کو آئندہ سطور میں "قیاس اور حدیث" کے عنوان کے تحت ملے گی۔

۲۰۔ دیکھیے: سرضی، اصول، بذیل: فصل فی بیان القیاس والاتحسان، ج ۱، ص ۱۹۶۔ ۱۸۹۔

۲۱۔ دیکھیے: ابن حجر، احمد بن علی بن محمد، نزحة النظر شرح نجۃ القرآن فی مصطلح الالز، سن و ناشر ندارد، ص ۱۸۔ سیوطی، عبد

- الرحن بن أبي بكر، تدریب الراوی، لاہور، دار نشر الکتب الاسلامیة، س، ن، ص ۳۲۔ قاسی، جمال الدین، قواعد  
الاتحیث من فنون مصطلح الاتحیث، دشّت، کتب النشر العربي، ط ۱۹۳۵ء، ص ۳۵۔ محمود طحان، تیسیر مصطلح الاتحیث،  
ص ۱۵، مکتبۃ الرشد، ریاض، طبع خاص، ۱۹۸۳ء/۱۴۰۳ھ۔
- ۲۲۔ ایضاً، نیز دیکھیے: عتر، نور الدین، متعجٰ العقد فی علوم الاتحیث، دشّت، دار المکرر، طبع سوم، ۱۹۸۱ء، ص ۲۸۔
- ۲۳۔ ایضاً، ص ۵۹۔
- ۲۴۔ شیبانی، الاصل، محوالہ بالا، ج ۱، ص ۱۶۸۔ اس طرح کی ایک اور مثال کے لیے دیکھیے: ایضاً، ص ۱۵۰۔
- ۲۵۔ دیکھیے: شیبانی، محمد بن الحسن، موظاً ما لک بر ولیۃ محمد، باب الحدث فی الصلاۃ، ص ۱۲۰۔
- ۲۶۔ شیبانی، الاصل، محوالہ بالا، ج ۱، ص ۱۹۵۔
- ۲۷۔ دیکھیے: شیبانی، محمد بن حسن، الٹھار، کراچی، الرحیم اکیڈمی، ط اول ۱۴۳۰ھ، ص ۱۹۰۔
- ۲۸۔ شیبانی، الاصل، محوالہ بالا، ج ۱، ص ۱۹۱۔
- ۲۹۔ ایضاً، ص ۲۲۱۔
- ۳۰۔ ایضاً، ص ۱۹۸۔
- ۳۱۔ شیبانی، الٹھار، محوالہ بالا، ص ۱۲۵۔
- ۳۲۔ دیکھیے حوالہ نمبر: ۲۱۔
- ۳۳۔ دیکھیے: شیبانی، الاصل، محوالہ بالا، ج ۲، ص ۲۹۲۔ اس طرح کی مزید مثالوں کے لیے دیکھیے: ج ۲، ص ۳۱۲، ج ۳، ص ۹۲۔
- ۳۴۔ دیکھیے: ایضاً، ج ۲، ص ۱۸۳۔
- ۳۵۔ دیکھیے: ایضاً، ج ۲، ص ۲۲۰۔
- ۳۶۔ سباعی، مصطفیٰ، السنۃ و مکانها فی التشريع الاسلامی، قاهرۃ، دار العروبة، ط اول ۱۹۹۱ء، ص ۵۹۔
- ۳۷۔ ایضاً۔
- ۳۸۔ ایضاً، ص ۶۰۔
- ۳۹۔ ایضاً، ص ۶۱۔
- ۴۰۔ دیکھیے: تھانوی، محمد اعلیٰ بن علی، کشف اصطلاحات الفنون، لاہور، سہیل اکیڈمی، ط اول ۱۹۹۳ء، ج ۱، ص ۴۰۷۔ نیز  
دیکھیے: علی حسن عبد القادر، نظرۃ عامۃ فی الفقہ الاسلامی، قاهرۃ، ۱۹۲۲ء، ج ۱، ص ۱۱۵۔
- ۴۱۔ تھانوی، محوالہ بالا، ص ۵۰۷۔ نیز دیکھیے: سرخی، ابو بکر محمد بن احمد، اصول السرخی، بیروت، دار المعرفۃ، ط اول  
۱۹۹۷ء، ج ۱، ص ۳۸۸، ۳۸۹۔
- ۴۲۔ مثلاً دیکھیے: شیبانی، الاصل، محوالہ بالا، ج ۱، ص ۳۶۲، ۳۶۳، ۳۶۴، ۳۶۵۔ ج ۲، ص ۳۸۱، ۳۸۲، ۳۸۳۔
- ۴۳۔ مثلاً دیکھیے: ایضاً، ج ۲، ص ۳۹۱۔ نیز دیکھیے: محوالہ بالا، حاشیہ از: ابو الوفا انقالی۔
- ۴۴۔ مثلاً دیکھیے: ایضاً، ج ۱، ص ۳۲۲۔
- ۴۵۔ یہ اعتراضات جن جن لوگوں کی طرف سے کیے گئے، ان میں سے ایک شاعر مشرق علامہ محمد اقبال بھی ہیں۔ آپ  
نے اپنے ایک خطبہ The Principle of Movement In the Structure of Islam میں امام ابوحنیفہ  
کے حوالے سے یہ دعویٰ کیا ہے کہ انہوں نے اپنی فقہ کی بنیاد احادیث پر نہیں رکھی، جیسا کہ آپ لکھتے ہیں:

It was perhaps in view of this that Abu Hanifah, who had a keen insight into the universal character of Islam, made practically no use of these traditions. The fact that he introduced the principle of Istihsan, i.e. juristic preference, which necessitates a careful study of actual conditions in legal thinking, throws further light on the motives which determined his attitude towards this source of Muhammadan Law.....". (Iqbal, Muhammad, The Reconstruction of Religious Thought in Islam, Lahor: Sohail Acadamy, p172.)

- ۳۶۔ دیکھیے: حوالہ نمبر ۹۔
- ۳۷۔ سرخی، اصول السرخی، مولہ بالا، ج ۲، ص ۱۱۳۔
- ۳۸۔ ایضاً۔
- ۳۹۔ دیکھیے: زرگی، خیر الدین، الاعلام، مکتبۃ دارالعلم، بیروت، ط ثانی ۱۹۸۰ء، ج ۹، ص ۲۵۲۔
- ۴۰۔ شاذ کا معنی و مفہوم علامہ سرخی نے یہ بیان کیا ہے: "(والاَثُرُ الَّذِي نَقَلَ أَنَّهُ صَلَّى فِيهَا عَلَيْهِ اللَّهُ تَعَالَى) شاذ فيما تعم به البلوی، وما يحتاج الخاص والعام الى معرفته لا يقبل فيه شاذ، وهذا مما تعم به البلوی". ابھسوط، مولہ بالا، ج ۲، ص ۲۷، ۲۷۔
- ۴۱۔ شیبانی، الاصل، مولہ بالا، ج اص ۲۳۲۷۔
- ۴۲۔ ایضاً، ص ۳۳۹، ۳۵۰۔
- ۴۳۔ ج ۲، ص ۲۳۔
- ۴۴۔ ایضاً، ص ۲۵، ۲۶، حاشیہ از انفانی۔
- ۴۵۔ ایضاً، ص ۱۳۹۔
- ۴۶۔ ایضاً۔ یہاں آپ نے ایک مرفع حدیث کی طرف اشارہ کر دیا ہے جسے ابوالوفا انفانی صاحب نے کتاب الاصل کے حاشیہ میں امام زیلیعی کی نصب الرایت کے حوالے سے ذکر کیا ہے۔ علامہ زیلیعی نے کتب احادیث کے حوالے سے اس کی تخریج بھی کی ہے۔
- ۴۷۔ شیبانی، الاصل، مولہ بالا، ج ۱، ص ۲۔
- ۴۸۔ ایضاً، ص ۵۹۔
- ۴۹۔ ایضاً، ص ۱۵۰۔ اس سلسلہ کی مزید مثالوں کے لیے دیکھیے: ج ۱، ص ۲۱۲، ۵۳، ۲، ۸۷، ۸۸۔
- ۵۰۔ دیکھیے: ایضاً، ج ۲، ص ۱۸۳۔
- ۵۱۔ ایضاً، ج ۱، ص ۲۲۲۔
- ۵۲۔ ایضاً، ج ۲، ص ۲۸۸۔
- ۵۳۔ ایضاً، ج ۲، ص ۱۳۸۔
- ۵۴۔ ایضاً، ج ۱، ص ۲۲۳۔
- ۵۵۔ مثلاً دیکھیے: ایضاً، ج ۲، ص ۲۹۲۔

- ۶۶۔ اس سلسلہ کی چند مثالوں کے لیے دیکھیے: ایضاً، ج ۱، ص ۲، ۳۳، ۵۳، ۱۲۱، ۱۶۳۔ ج ۲، ص ۲۳، ۱۵۷۔
- ۶۷۔ اس اسلوب کی بعض مثالوں کے لیے دیکھیے: ایضاً، ج ۱، ص ۱۵۵، ۲۹۸، ۲۹۰، ۲۹۲۔ ج ۱، ص ۲۹۵۔
- ۶۸۔ سیوطی، عبد الرحمن بن ابی بکر، تدریب الراوی، لاہور، دار نشر الکتب الاسلامیة، ط اول، س، ن، ج ۱، ص ۱۹۵۔
- ۶۹۔ سرنخی، اصول السرنخی، محولہ بالا، ج ۱، ص ۳۷۹۔
- ۷۰۔ سیوطی، محولہ بالا۔
- ۷۱۔ دیکھیے: آمدی، سیف الدین علی بن ابی علی بن محمد، الاحکام فی اصول الاحکام، بیروت، دار الفکر، ۲۰۰۳ء، ج ۱، ص ۲۷۲۔
- ۷۲۔ سیوطی، محولہ بالا، ص ۱۹۸۔
- ۷۳۔ ایضاً۔ نیز دیکھیے: سرنخی، اصول، محولہ بالا، ج ۱، ص ۳۷۳ تا ۳۷۰، نیز: ص ۳۷۹۔
- ۷۴۔ سیوطی، محولہ بالا۔
- ۷۵۔ مرسل روایات سے استدلال کی چند مثالوں کے لیے دیکھیے: شیابی، الاصل، محولہ بالا، ج ۱، ص ۳۳۳۔ ج ۲، ص ۱۵۳۔
- ۷۶۔ امام ابو داؤد نے اس سلسلہ میں اہل کہ کے نام اپنے رسالہ میں لکھا ہے: أما المراسيل فقد كان يتعجب بها العلماء فيما مضى مثل سفيان الثوري، ومالك، والأوزاعي حتى جاء الشافعى فتكلم فيها وتابعه على ذلك احمد بن حنبل وغيره. حازی، محمد بن موسیٰ، شرط الائمة الحنفیة، کراچی، نور محمد اسحاق المطاہن، ص ۲۵۔
- ۷۷۔ تفصیل کے لیے دیکھیے: بزدی، علی بن محمد بن حسین، کنز الوصول الی معرفۃ الاصول، باب بیان اقسام النہی، کراچی، مطبعة جاوید پریس، ص ۱۵۰ تا ۱۵۳۔
- ۷۸۔ بخاری، عبد العزیز، کشف الاسرار، کراچی، صدف پبلیشورز، س، ن، ج ۲، ص ۳۸۳۔
- ۷۹۔ جصاص، ابوکبر احمد بن علی الرازی، الفصول فی الاصول، کویت، وزارة الاوقاف والشئون الاسلامیة، ط سوم ۱۹۸۸ء، ج ۳، ص ۱۳۶۔
- ۸۰۔ دیکھیے: بزدی، محولہ بالا، بذیل: باب تقسیم الراوی الذي خبره جست۔
- ۸۱۔ دیکھیے: سرنخی، محولہ بالا، ج ۱، ص ۳۵۰ تا ۳۵۳۔
- ۸۲۔ بخاری، محولہ بالا، ج ۲، ص ۳۸۳۔
- ۸۳۔ ایضاً۔
- ۸۴۔ ایضاً۔
- ۸۵۔ ابن ہمام الدین، محمد بن عبد الواحد، تیسیر التحریر، مصر، مطبعة مصطفیٰ البابی الکشمی داولادہ، ط ۱۳۵۱ء، ص ۳۵۲۔
- ۸۶۔ دیکھیے: بھاری، محمد اللہ، فوتح الرحموت شرح مسلم الثبوت، بیروت، دار احیاء التراث العربي، ط ۱۹۸۸ء، بذیل: مقدمة فی شرائط الروایة۔
- ۸۷۔ دیکھیے: (۱) شبی نعمانی، سیرۃ العمان، ص ۱۹۷ تا ۲۰۰، مدینہ پیشنگ سکپن، کراچی، س، ن۔ (۲) صدیقی، محمد علی، امام اعظم اور علم الحدیث، سیالکوٹ، انجمن دارالعلوم الشہابیة، ط ۱۹۸۱ء، ص ۲۶۶ تا ۲۷۳۔ (ج) ابوزهرة، ابوحنیفہ، قاهرہ، دار الفکر العربي، ط سوم ۱۹۶۰ء، ص ۲۹۸۔ (د) زحلی، وہبہ، اصول الفقہ الاسلامی، دمشق، دار الفکر، ط اول ۱۹۸۶ء،

فکر و ز

- ٩١۔ ابو یوسف، یعقوب بن ابرائیم، کتاب الخراج، القاهرۃ، المطبعة السلفیۃ، الطبعۃ الثالثۃ، ۱۳۸۲ھ، ص ۱۱۰۔

٩٢۔ الشیانی، محوله بالا، ج ۱، ص ۷۶۔

٩٣۔ الشیانی، ج ۱، ص ۷۰۔

٩٤۔ الشیانی، محوله بالا، ج ۱، ص ۱۰۸۔

٩٥۔ الشیانی، محوله بالا، ج ۲، ص ۱۰۶۔

٩٦۔ الشیانی، اصول، محوله بالا، ج ۱، ص ۹۷۔

٩٧۔ الشیانی، محوله بالا، ج ۱، ص ۱۱۰۔

٩٨۔ الشیانی، اصول، محوله بالا، ج ۱، ص ۹۸۔

٩٩۔ الشیانی، ج ۱، ص ۲۲۱۔

١٠٠۔ الشیانی، ج ۳، ص ۳۹۱۔ اسی نوع کی ایک اور مثال کے لیے دیکھیے: ج ۲، ص ۱۶۱۔

١٠١۔ الشیانی، حاشیہ، از ابوالوفا انفانی۔

١٠٢۔ اس سلسلہ کی مثالوں کے لیے دیکھیے: الشیانی، ج ۱، ص ۵۲۱۔ نیز: ج ۲، ص ۱۳۴، ۱۳۷، ۱۸۹۔

١٠٣۔ مثال دیکھیے: الشیانی، ج ۱، ص ۱۰۵، ۱۲۴، ۱۹۵، ۲۶۶، ۳۰۷، ۳۸۹۔

١٠٤۔ اس سلسلہ کی چند مثالوں کے لیے دیکھیے: ج ۱، ص ۳۵۰۔ ج ۱، ص ۱۰۶۔

١٠٥۔ اس سلسلہ کی مزید مثالوں کے لیے دیکھیے: ج ۱، ص ۳۸۵۔ بعض اوقات صحابہ کو محض تائید کے لیے ذکر کرتے ہیں جب کہ اصل استدلال آپ کا مرفوع روایات سے ہوتا ہے۔ کی ایک مثال کے لیے دیکھیے: الشیانی، ج ۱، ص ۲۹۲، ۲۹۰۔ اسی طرح اگر کسی مسئلہ میں صحابہ کے ہاں توسرے ہو اور ایک سے زیادہ آراء کی گنجائش ملتی ہو، تو امام محمدؐ اس توسع کی طرف اشارہ کرنے کے لیے صحابہ آثار کو نقل کر دیتے ہیں اور ان سے عدول کو ناپسند کرتے ہیں۔ اس سلسلہ کی چند مثالوں کے لیے دیکھیے: ج ۱، ص ۳۸۲، ۳۸۵، ۳۳۸۔

١٠٦۔ سرخی، اصول، محوله بالا، ج ۲، ص ۱۱۳۔

١٠٧۔ الشیانی، محوله بالا، ج ۱، ص ۱۱۲۔

١٠٨۔ دیکھیے: الشیانی، اصول، محوله بالا، ج ۲، ص ۱۱۰۔

١٠٩۔ الشیانی، ج ۱، ص ۱۱۰۔

١١٠۔ الشیانی، ج ۲، ص ۲۲۰۔